

₹ 10/-

జనరాజకీయం కోసం...

# లోకసత్తా టైమ్స్

సంపుటి-2

సంచిక - 4

పక్షపత్రిక

ఫిబ్రవరి 16-28, 2011



**ప్రజాస్వామ్యమంటే రాచరికమా?  
యువనాయకత్వమంటే వారసత్వమా?**





# విద్యార్థి సత్తా

జనవరి 31న విశాఖపట్నం వుడా చిల్డ్రన్ థియేటర్ లో విద్యార్థి సత్తా నిర్వహించిన 'జేపీతో ముఖాముఖి' కార్యక్రమంలో 36 కాలేజీల నుండి విద్యార్థి సత్తా ప్రతినిధులు హాజరయ్యారు. వారితో జేపీ 4 గంటల సమయం వెచ్చించి యువతీ యువకులతో కులం, మతం, ప్రాంతం, బాషపై ఉన్న ప్రేమను పక్కనపెట్టి ఉమ్మడి దేశ ప్రయోజనాలకు కృషి చేయాలన్నారు. చైనా కేవలం ఒక్క సంవత్సరం లో రెండు కోట్ల మందికి ఉపాధి కల్పిస్తే మనదేశం గత 15 ఏళ్ళుగా కేవలం 30 లక్షల మందికి మాత్రమే ఉపాధిని ఇచ్చిందన్నారు.

పి విద్యార్థిని అడిగిన ప్రశ్న "అసెంబ్లీలో మీరొక్కడే కదా! ఒంటరినన్న భావన మీకు ఎప్పుడూ కలగలేదా?"

ఈ ప్రశ్నకు జవాబుగా...

కోట్లాదిమంది మనస్సుల్లో వున్న భావాలకు గొంతును అక్కడ తాను వినిపిస్తున్నానని సమాధానమిచ్చారు.

అవినీతిపై పోరాటానికి యువతకు మీరు ఏదైన శిక్షణ ఇస్తారా అని ఒక విద్యార్థిని అడిగిన ప్రశ్నకు సమాధానమిస్తూ ఎంత మందికైనా శిక్షణ ఇవ్వడానికి లోక్ సత్తా సిద్ధంగా వుందని దేశం కోసం తెలుసుకొనే యువతకు సంవత్సరానికి 25 వేల మందికి శిక్షణ ఇవ్వడానికి సిద్ధంగా ఉన్నామని అన్నారు



వి  
ద్వ్యా  
ర్థి  
స  
త్తా  
టీ  
మ్  
ఆ  
రే  
ట్రా  
జీ  
వీ





**మనం సోదరుల్లా  
కలిసి జీవించటం నేర్చుకోవాలి  
లేదంటే ముర్ఖుల్లా నశించక తప్పదు**  
- మార్టిన్ లూథర్ కింగ్ జూనియర్

**లోపలి పేజీల్లో...**

దిన దిన గండంగా కాంగ్రెస్ మనుగడ...5  
 కేంద్ర ప్రభుత్వం ఐదంచెల వూహం... 6  
 శంఖారావం..... 8  
 అమ్మాయిలంటే అలుసెందుకు..... 15  
 పావలా వడ్డీ మైక్రోఫైనాన్స్..... 17  
 నీతిలేని రాజకీయాలతో..... 19  
 అధికారంలో వుండి కూడా.....21  
 మార్పు సాధించే వేదిక లోక్ సత్తా.....22  
 భారతదేశం 120 కోట్లు జనాభా..... 25  
 సర్వజన సత్తా ..... 31  
 జిల్లాల సమాచారమ్.....32

**స్వతంత్ర ప్రతిపత్తి గల  
లోక్ పాల్ వ్యవస్థ పరిష్కారం**

**భా** రత ప్రభుత్వం తన జడత్వాన్ని, నిస్తేజాన్ని వదిలించుకుని అవినీతి నిర్మూలన ఎజెండా అమలుకు గట్టిగా, వేగంగా కదలాలి.

2-జీ స్పెక్ట్రం కేటాయింపుల్లో ఖజానాకు ఎటువంటి నష్టం వాటిల్లలేదని, విజిలెన్స్ కమిషనర్ గా థామస్ నియామకం సక్రమమేనని కేంద్రంలోని కొందరు పెద్దలు చెప్పిన మాటల్ని బట్టి చూస్తే కేంద్ర ప్రభుత్వం దేశాన్ని పరిపాలించే నైతిక అర్హతను కోల్పోయింది. పౌరసమాజం, మీడియా, ప్రతిపక్షాలు, న్యాయవ్యవస్థ తెచ్చిన ఒత్తిడి, పార్లమెంట్ బడ్జెట్ సమావేశాల దృష్ట్యా మాత్రమే రాజాను, ఆయన సహచరులను లాంఛనప్రాయంగా ఆరెస్టు చేశారు.

స్వతంత్ర ప్రతిపత్తిగల బలమైన లోక్ పాల్ వ్యవస్థ లేకుండా భారత రాజకీయాలలో అవినీతిని నిర్మూలించటం సాధ్యం కాదు. తనంతట తాను విచారణను చేపట్టి, సీబీఐ (కేంద్ర నేరపరిశోధనా సంస్థ), సంబంధిత ఇతర సంస్థలను నియంత్రించే అధికారంతోపాటు స్వతంత్ర ప్రాసిక్యూటర్ ను నియమించుకునే అధికారం లోక్ పాల్ కు ఉండాలి. ప్రస్తుతం ప్రభుత్వం పరిశీలిస్తున్న బిల్లు కేవలం కోరలు లేని లోక్ పాల్ ను మాత్రమే ఏర్పాటుచేయగలదు.

2-జీ స్పెక్ట్రం కేటాయింపుల్లో అవినీతి, అక్రమ కేటాయింపులన్నిటినీ రద్దు చేయాలి. ఎటువంటి సేవలూ అందించకుండా లైసెన్సుల్ని తిరిగి అమ్ముకుని అప్పనంగా దండుకున్న వేలకోట్లపై విండ్ ఫాల్ ట్యాక్స్ ను విధించాలి. స్పెక్ట్రం సహా విలువైన సహజ వనరుల కేటాయింపుల్ని పోటీ బిడ్డింగ్ ద్వారా మాత్రమే చేయాలి.

అవినీతికి వ్యతిరేకంగా ఐక్యరాజ్యసమితి తీర్మానాన్ని అమల్లోకి తెచ్చేందుకు భారత ప్రభుత్వం ఏమాత్రం ఆలస్యం చేయకుండా చర్యలు చేపట్టి విదేశాల్లో భారతీయులు దాచిన నల్లధనాన్ని రప్పించాలి.

2-జీ స్పెక్ట్రం కేటాయింపుల్లో అక్రమాలపై విచారిస్తున్న సుప్రీంకోర్టు నేరస్తులకు ఖచ్చితంగా శిక్ష విధిస్తుంది. అత్యున్నత న్యాయస్థానానికి నేర పరిశోధనాసంస్థలు తమ పూర్తి సహాయసహకారాల్ని అందిస్తాయని విశ్వసిద్ధాం. \*

న  
0  
పా  
ద  
కీ  
య  
0

**మోసం చెయ్యడం కంటే ఓటమి పొందడమే గౌరవదాయకమైన విషయం**  
- అబ్రహం లింకన్

# లోక్ సత్తా టైమ్స్ - కొత్త రాజకీయ పక్షపత్రిక

ఫిబ్రవరి 16-28, 2011 సంపుటి - 2 సంచిక - 4

ప్రధాన సంపాదకులు : డా॥ జయప్రకాష్ నారాయణ్

సంపాదకవర్గం : జి. రాజారెడ్డి  
సి.హెచ్. మాధవరావు  
గరిమెళ్ళ నారాయణ  
కె.వి. కుటుంబరావు

వర్కింగ్ ఎడిటర్ : కొంగర గంగాధర రావు

ప్రచురణ కర్త : డా॥ జయప్రకాష్ నారాయణ్

ఫ్లాట్ నం. బి 504, పాషాకోర్టు, సోమాజిగూడ, హైదరాబాద్ - 500 082

ముద్రణ : కళాజ్యోతి ప్రాసెస్ ప్రై. లి., 1-1-60/5, ఆర్టిస్ట్ క్రాస్రోడ్స్, హైదరాబాద్

పోస్ట్ బాక్స్ నెంబర్ 100, హైదరాబాద్ - 500 004

# స్పందన

పార్టీ కార్యకలాపాలను ఎప్పటికప్పుడు ప్రజల ముందుకు తెస్తూ, కరెంట్ అఫేర్స్ పై పార్టీ నిర్ణయాలు పార్టీ కార్యకర్తలకు నాయకులకు చేస్తూ, కొన్ని ముఖ్యమైన, ఎప్పటికీ అవసరమైన పత్రికను భద్రపరుచుకునే విషయాలను ప్రచురిస్తున్న “లోక్ సత్తా టైమ్స్” పత్రికను అభినందిస్తున్నాను.

పి.వి. రావు, వికారాబాద్

లోక్ సత్తా టైమ్స్ పత్రిక సామాజిక, ఆర్థిక రాజకీయ రంగాలకు సంబంధించి ఎన్నో విశ్లేషణలు, ఆర్టికల్స్, ఇతర అంశాలు పార్టీలోని కార్యకర్తలకు నాయకులకు కరదీపిక లాంటిది. విలువైన సమాచారం అందిస్తున్నందుకు మాకెంతో ఆనందంగా ఉన్నది.

ఈడ సుజాత, మేడిపల్లి, రంగారెడ్డి

ఓర్పు చేదుగానే వుంటుంది కానీ దాని ఫలితం మాత్రం

మధురంగా ఉంటుంది

- రూసో

మీరూ రాయండి : లోక్ సత్తా టైమ్స్ మీ పత్రిక. పత్రికలో మీకు నచ్చినవీ, నచ్చనివీ, కోరుకుంటున్నవీ... ఏవైనా మాకు ప్రతినెలా 5వ, 20వ తేదీల్లోగా తెలియజేయండి. కొత్త రాజకీయానికి ప్రజల్ని కేంద్రబిందువుగా తీర్చిదిద్దేందుకు ఈ పత్రికను ఉపయోగించుకోండి.

## రచనలు పంపండి

‘లోక్ సత్తా టైమ్స్’ పక్షపత్రిక ఎటువంటి భావజాలంతో వెలువడుతుందో మీ అందరికీ తెలుసు, ఇందుకు అనుగుణమైన రచనల్ని ఎవరైనా నేరుగా పత్రిక చిరునామాకు సంపవచ్చు.

### లోక్ సత్తా ప్రకటన రేట్లు

	బ్లాక్ & వైట్,	కలర్
1/8 పేజీ (వి కార్డు)	రూ॥ 1000	రూ॥ 1500
1/4 పేజీ	రూ॥ 2000	రూ॥ 3000
సగం పేజీ	రూ॥ 4000	రూ॥ 6000
పూర్తి పేజీ	రూ॥ 8000	రూ॥ 12000
సెంటర్ స్పాట్	రూ॥ 12000	రూ॥ 18000
బ్యాక్ పేజీ	-	రూ॥ 20,000
ఫ్రంట్ ఇన్ సైడ్	-	రూ॥ 15000
బ్యాక్ ఇన్ సైడ్	-	రూ॥ 12000

- ప్రకటన రుసుము Loksatta Times పేరిట హైదరాబాద్ లో చెల్లుబాటు అయ్యే విధంగా చెక్/డిడి రూపంలో పంపగలరు.
- దయచేసి మీ ప్రకటనలు ప్రతినెలా 5వ, 20వ తేదీల్లోగా పంపించగలరు.
- ప్రకటన రుసుము ముందుగానే చెల్లించగలరు

### మీ ఫీడ్ బ్యాక్ పంపవలసిన చిరునామా

ఎడిటర్, లోక్ సత్తా టైమ్స్,  
ఇం. నం. 5-10-180/ఎ&ఎ1, బ్యాండ్ లేన్స్  
హిల్ ఫోర్ట్ రోడ్, హైదరాబాద్ - 500 004  
ఫోన్: 040-2323 1818  
loksattatimeslp@gmail.com

### లోక్ సత్తా టైమ్స్ చందా వివరాలు

జన రాజకీయ వాణి ‘లోక్ సత్తా టైమ్స్’ పత్రిక చందాదారులుగా చేరండి... చేర్పించండి. లోక్ సత్తా టైమ్స్ అభిమానులకు, పార్టీ సభ్యులకు ఎప్పటికప్పుడు తాజా సమాచారాన్ని అందిస్తుంది. మీ దగ్గరలోని లోక్ సత్తా పార్టీ జిల్లా కార్యాలయాలను గాని, హైదరాబాద్ లోని పార్టీ కేంద్ర కార్యాలయాన్ని గాని సంప్రదించగలరు.  
ఫోన్: 040-2323 1818.

చందా రుసుమును “లోక్ సత్తా టైమ్స్” ఎకౌంట్ నం: 62007167836 ఎన్.బి.హెచ్., పంజాగుట్ట బ్రాంచ్, హైదరాబాద్ పేరిట ఆన్ లైన్ క్రెడిట్ చేసి వివరాలను ఇ- మెయిల్ చెయ్యవచ్చు.

విడి ప్రతి : రు. 10

ఏడాది చందా : రు. 200

మూడేళ్ళ చందా : రు. 500

బుక్ & కవర్ డిజైన్ : సునీత ఆరిమిల్లి

డి.టి.పి : టి. జ్యోతి

ఫోటోలు : ఎన్. సంజీవ్ కుమార్

# దినదిన గండంగా రాష్ట్ర కాంగ్రెస్ మనుగడ

దిక్కతోచని స్థితిలో తెలుగుదేశం

- డి.వి.వి.యస్. వర్మ

రాష్ట్రంలో కాంగ్రెస్ పార్టీ అంతర్గతస్థితి దయనీయంగా వుంది. ఒక పక్క జగన్ ప్రభుత్వాన్ని పడగొట్టనంటూనే దానిని చీల్చుకుంటూ పోతున్నాడు. రోజుకో యాత్ర సాగిస్తూ కాంగ్రెస్ పార్టీని ఉక్కిరి బిక్కిరి చేస్తున్నాడు. 25-30 మంది శాసన సభ్యులు అటు జగన్ తో ఇటు కాంగ్రెస్ తో దోబూచులాడు తున్నారు. వాళ్లపై చర్యతీసుకునే స్థితిలో అటు అధిష్టానం లేదు. అదుపుచేసే శక్తి రాష్ట్ర కాంగ్రెస్ కు లేదు. వేచిచూడడమే ఇద్దరి మార్గంగా కనిపిస్తున్నది.



పాత్యా... విలీనమా... పి.ఆర్.పీ డైలమా

మరోపక్క శ్రీకృష్ణ కమిటీ నివేదిక తర్వాత తెలంగాణా కాంగ్రెస్ నేతలు, సీనియర్లు గందరగోళంలో పడ్డారు. ఎవరికి తోచినట్లు వారు మాట్లాడుతున్నారు. సోనియా దిగిపోవాలని కాకా బహిరంగ ప్రకటన చేస్తే, రాష్ట్రంలో చెత్త మంత్రివర్గం వుందని ఉప్పునూతల వ్యాఖ్యానించారు. వాఖ్యలు, ప్రతి వ్యాఖ్యలు తప్ప ఈ పరిస్థితికి అడ్డుకట్ట చెయ్యగల స్థితి కనిపించడంలేదు.

ప్రజారాజ్యం పార్టీ గత ఎన్నికలలో అత్యాసకు పోయి అత్యంత నిరాశకు గురైంది. ప్రజారాజ్యం పార్టీ. అధికారం కోసమే పెట్టినపార్టీ ప్రతి పక్షంగా మనుగడసాగించడం ఎంతో కష్టసాధ్యమైంది. దానికి సిద్ధాంత బలం కావాలి. రాజకీయ నిబద్ధత కావాలి. సమాజహితం కోసం పోరాడే నిబ్బరం కావాలి. ఇవేమీ ప్రజారాజ్యం పార్టీకి లేవు. అందుకే ఎన్నికల ఫలితాలు వెలువడిన వెంటనే ఆ పార్టీ అస్థిరత్వంలో పడింది. ఓడిన నేతలలో అత్యధికులు తిరిగి తమ తమ స్వగృహాలకు చేరుకున్నారు. గేలిచిన శాసన సభ్యులు పాలక పక్షంతో మంతనాలు ప్రారంభించారు. అధికార పార్టీతో అంట కాగాలని ప్రకటనలు చేశారు. ఈ పరిస్థితులలో ఆ పార్టీని నిలబెట్టడం కోసం - మనుగడ సాగించడం కోసం ప్రజారాజ్యం పార్టీ అధినేత చిరంజీవి తనకు తానే కాంగ్రెస్ కు స్నేహహస్తం అందిస్తున్నట్లు ప్రకటించారు.

ఇప్పుడు రాష్ట్ర ప్రభుత్వానికి శాసన సభలో మెజారిటీ వుందా లేదా అన్న సమస్య తలెత్తింది. దీనిని సర్దుబాటు చెయ్యడానికి అటు పి.ఆర్.పి.ని ఇటు ఎం.ఐ.యంలను చేరదీయడం తక్షణ కర్తవ్యంగా మారింది. మొత్తంమీద రాష్ట్ర కాంగ్రెస్ పార్టీలో నేతలు ఎవరిదారి వారు చూసుకుంటున్నారు. ఎవరి మాట వారు మాట్లాడుతున్నారు. ప్రభుత్వం మాత్రం దినదిన గండంగా మనుగడ సాగిస్తున్నది. పాలక పార్టీ తన్ను తాను క్రమశిక్షణలో పెట్టుకోకపోవడం వల్ల రాష్ట్రంలో ఈ పరిస్థితి తలెత్తింది. ఓట్లు వేసిన ప్రజలకు ఇది శాపంగా మారింది.

## దిక్కతోచని స్థితిలో తెలుగుదేశం

ప్రధాన ప్రతి పక్షంగావున్న తెలుగుదేశం రాష్ట్ర విభజన సమస్యపై ఒక వైఖరిని ప్రదర్శించలేని స్థితి నేటికీ కొనసాగుతున్నది. శ్రీ కృష్ణ కమిటీ నివేదిక తర్వాత కూడా ఈ వైఖరిని కొనసాగించడం ఆ పార్టీలో తీవ్ర సంక్షోభానికి దారి తీస్తున్నది. ఒక పక్క తెలంగాణా నేతలు నాయకత్వాన్ని ఒక్కొక్క మెట్టు ధిక్కరిస్తూ వస్తున్నారు. ఇప్పుడు తెలంగాణా ఫోరం వారికి వేదిక అయింది. ఒకపక్క అదుపు చేస్తున్నట్లు కనిపిస్తుంటే మరోపక్క తిరుగుబాటు ధ్వనిస్తున్నది. తన అంతర్గత స్థితి నుండి బయట పడడానికి చంద్రబాబు పూటకో ఉద్యమం, రోజుకో యాత్ర సాగిస్తూన్నారు. ఈ సమస్యలన్ని ఆయనకి ప్రచార సాధనాలు మాత్రమే అవుతున్నాయి. పరిష్కారాల కోసం చేసే ఉద్యమాలూ మిగలడం లేదు. ఈ నిత్య ఉద్యమాలకి వెనక వున్న అంశం సమస్యల ఆధారంగా పార్టీని తన గుప్పెట్లో వుంచుకోవాలని ప్రయత్నిస్తున్నారు. కాని అసలు జబ్బుకు మందు వెయ్యకుండా ఆ పార్టీ ఇలా ఎంతో కాలం ముందుకు సాగదు.

గతంలోనే చిరంజీవి ఒకసారి సోనియాతో మంతనాలు జరిపి ఉన్నారు. ఇప్పుడు కాంగ్రెస్ అధిష్టానం ప్రతినిధి అంటోనీ రాకతో ఈ క్రమం ఊపు అందుకుంది. సోనియా ఆహ్వానం మేరకు చిరంజీవి ఢిల్లీ వెళ్లారు. ఆమెతో భేటీ అయ్యారు. బయటకు రాగానే “ప్రజారాజ్యం పార్టీ విలీనాన్ని” ప్రకటించారు. స్క్రిప్ట్ రచన ముందుగానే జరిగిపోయిందనేది సుస్పష్టం. దాంతో ప్రజారాజ్యం పార్టీ సీను ముగిసిపోయింది.

కేవలం అధికారం కోసమే పుట్టుకొచ్చే పార్టీలు అధికారం దక్కకపోతే మనుగడ సాగించాల్సిన అవసరం కనిపించదు. తిరిగి అవకాశం వస్తుందన్న నమ్మకం కోల్పోతే ఆ పడవ మునిగిపోక తప్పదు. అందుకే చిరంజీవికి ఈ పార్టీని కొనసాగించాల్సిన అవసరం కలిపించలేదు. రద్దు చెయ్యడం కంటే విలీనం వల్ల ఆ పార్టీనేతలకు కలిగే ప్రయోజనాలను పొందడానికి వీలుంది. అందుకే విలీనం వైపు మొగ్గు చూపారు. ఇక పదవుల పందేరంతో ఈ కథ పరిసమాప్తి అవుతుంది.

జనహితం కోసం రాజకీయం కానప్పుడు పార్టీ పుట్టుక మనుగడ, ముగింపు అన్న స్వప్రయోజనాల చుట్టూ, అధికారం చుట్టూనే పరిభ్రమిస్తున్నాయి - ఇక్కడా అదే జరిగింది. \*



ప్రణబ్ ముఖర్జీ వెల్లడించిన వివరాలు

# నల్లధనం నియంత్రణకు కేంద్ర ప్రభుత్వం ప్రకటించిన ఐదంచెల వ్యూహం

నల్లధనం నియంత్రణకు ఐదంచెల వ్యవస్థ ఏర్పాటు చేయనున్నట్లు కేంద్రం ప్రకటించింది. విదేశాల్లో దాగివున్న నల్లధనం ఎంతో అంచనా వేయడానికి బహువిధ కమిటీని నియమించినట్లు తెలియజేసింది. విదేశాలు అందించిన నల్లకుబేరుల వివరాలు బహిర్గతం చేయడం సాధ్యం కాదని స్పష్టం చేసింది. విదేశాల్లో మూలుగుతున్న నల్లధనాన్ని వెనక్కు రప్పించే విషయమై అధ్యయనం చేయడానికి కమిటీని నియమించినట్లు వెల్లడించింది. నల్లధనంపై ప్రధానప్రతిపక్షం దాడి తీవ్రం చేయడంతో పాటు సుప్రీం కోర్టు తలంటిన నేపథ్యంలో కేంద్ర ప్రభుత్వం తొలిసారి దీనిపై అధికారికంగా స్పందించింది. ఆర్థికమంత్రి ప్రణబ్ ముఖర్జీ మంగళవారం ఇక్కడ ఏర్పాటుచేసిన విలేకర్ల సమావేశంలో ప్రభుత్వం తీసుకోబోతున్న చర్యలను తెలియజేశారు.

### ప్రణబ్ వెల్లడించిన అంశాలు :

1. నల్లధన వ్యతిరేక అంతర్జాతీయ ఉద్యమంలో భాగస్వామ్యం కావడం.
  2. అవసరమైన చట్టం తీసుకురావడం.
  3. అక్రమ నిధులపై దృష్టిసారించే వ్యవస్థలు ఏర్పాటు చేయడం.
  4. ప్రస్తుతం అమలవుతున్న వ్యవస్థలను మరింత అభివృద్ధి చేయడం.
  5. సమర్థ చర్యలు తీసుకొనేలా సిబ్బంది నైపుణ్యాన్ని పెంచడం.
- దేశం లోపలా, బయట ఎంత నల్లధనం ఉందన్నది ఇప్పటివరకూ నమ్మదగిన అంచనాలేమీ లేవు. 500-1400 బిలియన్ల అమెరికన్ డాలర్ల మధ్య ఉండొచ్చని భాజపా టాస్క్ ఫోర్స్ 2009 అంచనా వేసింది. గ్లోబల్ ఫైనాన్సియల్ ఇంటిగ్రిటీ చేసిన తాజా అధ్యయనం ప్రకారం భారత్ సరిహద్దులు దాటిన అక్రమ ధనం విలువ 462 బిలియన్ అమెరికన్ డాలర్లు.

- భారతీయులు ఆర్జించిన అక్రమ ధనం పరిమాణంపై అధ్యయనం చేయడానికి నేషనల్ ఇన్స్టిట్యూట్ ఆఫ్ పబ్లిక్ ఫైనాన్స్ అండ్ పాలసీ, నేషనల్ ఇన్స్టిట్యూట్ ఆఫ్ ఫైనాన్సియల్ మేనేజ్మెంట్, నేషనల్ కౌన్సిల్ ఫర్ అప్లైడ్ ఎకనామిక్స్ రీసెర్చ్ అధ్యర్థంలో బహువిధ కమిటీ ఏర్పాటు చేశాం. వారి సిఫార్సులకు అనుగుణంగా నల్లధనం అంచనాకు ఏ మార్గాన్ని అనుసరించాలన్నది నిర్ణయిస్తాం.
- దేశం వెలుపల మరో ఎనిమిది ఆదాయపన్ను కేంద్రాలు ఏర్పాటు చేయడం ద్వారా పాలన యంత్రాంగాన్ని బలోపేతం చేస్తున్నాం. ఇలాంటి రెండు యూనిట్లు సింగపూర్, మారిషస్ లో పనిచేస్తున్నాయి.
- విదేశాల నుంచి భారతీయ పౌరులు అందుకున్న సొమ్ముకు సంబంధించిన సమాచారం మనం ఒప్పందం కుదర్చుకున్న దేశాలనుంచి రావడం ప్రారంభమైంది. ఈ సమాచార పరిశోధన, పరిశీలన ప్రక్రియ వివిధ దశల్లో ఉంది.
- ఆదాయపన్ను శాఖ తనిఖీలపై దృష్టిపెట్టడంతో గత 18 నెలల్లో రూ॥15వేల కోట్ల రూపాయల రహస్య ఆదాయం బయటపడింది.
- ఇదే కాలంలో అంతర్జాతీయ పన్ను వసూళ్ల డైరెక్టరేట్ రూ॥34.601 కోట్ల మేర అదనపు పన్ను వసూలుచేసింది. సొమ్ము బదిలీ డైరెక్టరేట్ (ట్రాన్స్ ఫర్ ప్రైసింగ్ డైరెక్టరేట్) రూ॥33.784 కోట్ల ప్రైసింగ్ (మిస్ ప్రైసింగ్)ను గుర్తించి దేశ సరిహద్దులు దాటకుండా నిరోధించింది.
- దేశంలోని దబ్బు అక్రమంగా సరిహద్దులు దాటకుండా చట్టబద్ధమైన చర్యలు తీసుకోడానికి ప్రతిపాదిత ప్రత్యక్ష పన్ను స్పృతి (డైరెక్ట్ ట్యాక్స్ కోడ్)లో తగిన నిబంధనలు చేరుస్తాం.
- ఫైనాన్సియల్ యాక్షన్ టాస్క్ ఫోర్స్ (ఎఫ్.ఎ.టి.ఎఫ్)లో గత జూన్ లో భారత్ భాగస్వామి అయింది. మనీలాండరింగ్, పన్ను ఎగవేతలకు వ్యతిరేకంగా భారత్ తీసుకుంటున్న

చర్యలకు ఇది గుర్తింపు యూరాసియన్ గ్రూప్ (ఇఎజి) సభ్యత్వాన్ని కూడా భారత్ కైవసం చేసుకొంది.

- నల్లధనం వెనక్కు రప్పించడానికి ప్రవేశపెట్టే క్షమాభిక్ష పథకాలవల్ల భిన్నమైన ఫలితాలుంటాయి. నిజాయితీగా పన్ను చెల్లించేవారి మాటేమిటి అన్న తీవ్ర విమర్శ తలెత్తే అవకాశం ఉంది. అదే సమయంలో కొంత డబ్బును భారత్ కు రప్పించడానికి దోహదపడుతుంది. అందుకే దీనిపై అధ్యయనం చేసి సిఫార్సులు చేయడానికి ఒక బృందాన్ని నియమించాలి.
- డీటీఏఏ పేరునకానీ, పన్ను సమాచార బదిలీ ఒప్పందం పేరునకానీ ప్రభుత్వం దాపరికాలేమీ పాటించడంలేదు. అంతర్జాతీయ ఒప్పందాల మేరకే మాకు అందించిన సమాచార రహస్యాలను బయట పెట్టలేదు. సమాచారాన్ని బహిష్కరణ చేసే చట్టబద్ధమైన నిబంధనలేమీ లేవు. అయితే పేర్లు బయటపడటానికి ఒక అవకాశం ఉంది. ఇలాంటి రహస్య సమాచారం అందినవెంటనే ఆదాయపన్ను శాఖ సదరు వ్యక్తులను ప్రాసిక్యూట్ చేసే అవకాశం ఉంది. ప్రాసిక్యూషన్ మొదలయితే విషయం కోర్టు పరిధిలోకి వస్తుంది. అప్పుడు పేర్లన్నీ బహిష్కరణమవుతాయి. ప్రస్తుతం సుప్రీం కోర్టుకు సమర్పించిన 18 పేర్లకు సంబంధించి ఆదాయపన్ను శాఖ మదింపు మొదలుపెట్టింది. మొత్తం పూర్తయి ప్రాసిక్యూషన్ ప్రారంభమైతే ఆ పేర్లు వెలుగులోకి వస్తాయి. మేం పేర్లన్నీ సీక్రెట్ వర్లో సుప్రీం కోర్టుకు ఇచ్చాం. ఏదీ దాయడంలేదు.

- గ్రోబల్ ఫైనాన్షియల్ ఇంటెగ్రిటీ అధ్యయనం ప్రకారం బయటికెళ్తున్న డబ్బులో 77.6 శాతం మొత్తం ట్రాన్స్ఫర్ ఆఫ్ మిన్ ఫ్రైసింగ్ ద్వారానే వెళ్తోంది. దీన్ని ఎలా నియంత్రించాలన్నదే ఇప్పుడు ముఖ్యం. మన వ్యవస్థలో 2001లో మొదలు పెట్టిన ట్రాన్స్ఫర్ ఫ్రైసింగ్ విధానం సరిగా లేదన్నది నిజం. అంతర్జాతీయ ప్రమాణాల కంటే చాలా అధమస్థాయిలో ఉంది. దీన్ని అంతర్జాతీయ ప్రమాణాలకు తీసుకురావడానికి ఒక నిపుణుల బృందాన్ని ఏర్పాటుచేశాం.
- సమాచారాన్ని వెల్లడించడానికి స్విస్ బ్యాంక్ నిరసధికంగా నిరాకరిస్తూ వచ్చింది. అమెరికా ప్రభుత్వం ప్రైవేట్ సెటిల్మెంట్ ద్వారా స్విస్ బ్యాంక్ నుంచి తనకు సంబంధించిన సమాచారం రాబట్టుకొంది. తనదగ్గర డబ్బుదాచుకున్న అమెరికా పౌరుల పేర్లు చెబుతాం కానీ భవిష్యత్తులో ఎలాంటి ప్రాసిక్యూషన్లు చేయరాదన్న కోర్టు వెలుపలి ఒప్పందం ప్రకారం స్విస్ బ్యాంక్ సమాచారం వెల్లడించింది. అంతేతప్ప ఆ రెండు ప్రభుత్వాల మధ్య ఒప్పందం జరగలేదు. ఇటీవల స్విస్ మంత్రి వచ్చినప్పుడు నేను ప్రభుత్వపరమైన ఒప్పందంపై సంతకం చేశాను. స్విజర్లాండ్ పార్లమెంట్ ఆమోదం తెలిపిన తర్వాత అది అమలులోకి వస్తుంది. స్విస్ బ్యాంక్ నుంచి మనకూ సమాచారం వస్తుందన్న నమ్మకం ఉంది.
- స్విస్ ఖాతాలున్నట్లు ఆరోపణలున్న పుణెకు చెందిన హాసన్ అలీ కేసును పరిశీలిస్తున్నాం. పన్ను ఎగవేతకు సంబంధించిన చాలా కేసులు ఇందులో ఉన్నాయి. \*

## చెరకు టన్నుకు రూ. 2500 ఇవ్వాలి

జహీరాబాద్ లో రైతుల ఆందోళనకు లోక్ సత్తా మద్దతు

చెరకుకు మద్దతు ధర ప్రకటించాలని, తమ దీర్ఘకాల సమస్యల్ని పరిష్కరించాలని మెదక్, నిజామాబాద్ జిల్లాల రైతులు చేస్తున్న ఆందోళనకు లోక్ సత్తా పార్టీ సంఘీభావం ప్రకటించింది. జనవరి 31న జహీరాబాద్ లో ఆ జిల్లాల చెరకు రైతులు నిర్వహించిన ర్యాలీలో లోక్ సత్తా రాష్ట్ర, జిల్లాల నేతలు పాల్గొన్నారు. అటువంటి రైతు వ్యతిరేక చర్యలను ఆపి చెరకుకు కనీసం రూ. 2500 ధర ప్రకటించాలి. పాత బకాయిలను వెంటనే విడుదల చేయించాలి.

చెరకు క్రషింగ్ సీజన్ ప్రారంభమై నెలలు గడుస్తున్నా ఇంతవరకూ రాష్ట్ర ప్రభుత్వ సలహా ధర (స్టేట్ అడ్వయిజ్డ్ ప్రైస్-ఎస్.ఎ.పి)ను ప్రకటించలేని అసమర్థస్థితిలో సర్కారు ఉంది. చక్కెర ధర రూ. 12 ఉన్నప్పుడు తమకు గిట్టుబాటులేదని ఫ్యాక్టరీలు ఫిర్యాదు చేస్తే బ్యాంకు రాయితీలు సహా అన్ని అవకాశాల్ని వారికి కల్పించిన ప్రభుత్వం... రైతుల్ని మాత్రం గాలికి వదిలేసింది. రాష్ట్ర ప్రభుత్వ నిర్లక్ష్యం కారణంగా ఒక్కో ఫ్యాక్టరీ ఒక్కో ధర చెల్లిస్తున్నాయి. కొన్ని ఫ్యాక్టరీలు పేరుకు రూ. 2,000వరకూ ధరను

ప్రకటిస్తున్నా బోనస్ వంటివి అందులో కలిపేసి రైతుల్ని మభ్యపెడుతున్నాయి. ఇలాంటి మోసాలకు ఆస్కారం లేకుండా చెరకు రైతులకు ఇచ్చే బోనస్ ను నేరుగా రైతులకే ఇవ్వాలి. ఏడాదిపాటు చెరకు ఉత్పత్తికయ్యే వ్యయాన్ని చక్కనపెడితే, కేవలం కటింగ్, చక్కెర మిల్లులకు తరలింపునకే రైతుకు టన్నుకు రూ. 1200-1300 ఖర్చవుతోంది. చెరకు ఉప ఉత్పత్తుల ద్వారా రైతుకు చెల్లించే రేటుకు మూడింతలు లాభాలు ఆర్జిస్తున్నా రైతుకు సరైన ధర ఇవ్వకపోవటం దారుణం. అన్ని రాష్ట్రాలూ ఆయా ప్రాంత రైతుల పట్ల శ్రద్ధ వహిస్తుంటే, ఆంధ్రప్రదేశ్ ప్రభుత్వం మాత్రం కొన్నేళ్లుగా చెరకు రైతుల గురించి అసలు ఆలోచించటమే మానేసి రైతు ప్రయోజనాల్ని దెబ్బతీస్తోంది. మహారాష్ట్రలోలాగా కటింగ్, రవాణా ఛార్జీల్లో కూడా రైతులకు కొంత చెల్లించాలి.

విదేశాలకు చక్కెర కిలో రూ. 35 చెల్లించి దిగుమతి చేసుకోవటం కన్నా మనదేశంలో రైతులకు కిలోకు రూ. 25 చొప్పున చెల్లిస్తే సమృద్ధిగా పంటపండించటానికి అవకాశం ఉంటుంది. వినియోగదారునికి కూడా భారం లేకుండా చక్కెరను అందించవచ్చు. ప్రభుత్వం ఇప్పటికైనా గుర్తించాలి. \*

# శంఖారావం

(4వ వార్షికోత్సవ సందర్భంగా అక్టోబర్ 11, 2010న డా॥ జయప్రకాష్ నారాయణ్ ప్రసంగం)



కొరత నాయకత్వం. అదుంటే మిగతా మొత్తాన్ని మనం మార్చగలం. అందుకే మీ అందర్నీ మనసారా కోరుతున్నాను. రాష్ట్రంలో దేశంలో కొన్ని ప్రాంతాల్లో లోక్ సత్తాకి ఎంతో కొంత గౌరవం ఉంది. ఆ గౌరవం కోసం పాకులాడబోకండి. ఆ గౌరవాన్ని రాజకీయప్రాబల్యంగా, వ్యవస్థలో మార్పు రావాల్సిన అధికారంగా ఎలా మార్చుకుంటారో మీరు ఆలోచించండి. మనం అధికారాన్ని అధికారం కోసం కోరడంలేదు. మార్పుకోసం అధికారాన్ని కోరుతున్నాం. అధికారం కోసం అధికారం

సంస్థాగతంగా బలపడకుండా నాయకత్వాన్ని పెంచుకోకుండా గౌరవం ఆదరణగా ఓటుగా మారడం చాలా కష్టము. మన అనుభవంలో చూశాం. పార్టీ ఏర్పడిన నాలుగేళ్ళల్లో ఏమాత్రం గౌరవం వాసి కూడా తగ్గనటువంటి పార్టీ లోక్ సత్తా. నిజానికి గౌరవం పెరిగింది. ఎందుకంటే చెప్పిందే చేసే ప్రయత్నం చేశాం. కానీ రాజకీయంగా ప్రాబల్యం కావాలంటే సంస్థాగతంగా బలపడాలి. నాయకత్వాన్ని తెచ్చుకోవాలి. 2 విషయాలు చెప్పండి - మీరేమనుకోవద్దు - నేను తిరగడం లేదు అంటున్నారు. పార్టీలో రెండు మూడు జిల్లాల బాధ్యతలు పెడితే వాళ్ళు ఆ జిల్లా బాధ్యుల పేర్లు చెప్పిన దానికంటే నేను చాలా సులభంగా చెప్పగలుగుతున్నాను. 'ఎక్కడ మీరు సభ్యత్వాన్ని తీసుకొచ్చి సంస్థాగతంగా బలాన్ని చూపెడతారో, అక్కడ మీరు అడక్కుండానే నేను ప్రత్యక్షమౌతాను. మీరు అడగక్కర్లేదు. ఇవాళ నాకు ఈ దేశంలో గానీ, ప్రపంచంలో గానీ, ఎక్కడైనా సరే జనం దగ్గరకు పోయి చప్పట్లు కొట్టించాల్సిన అవసరం నాకు లేదు. నా ప్రాభవాన్నో, గొప్పతనాన్నో చెప్పుకోవల్సిన అవసరం లేదు. అది జాతికేం ఉపయోగపడుతుంది? నాక్కావల్సింది ఒక్కటే! ఒక్కటే ప్రమాణం. అది ఏంటంటే ఎన్ని శాఖలని ఏర్పాటు చేశారు? ఎంత మంది సాధారణ సభ్యులు, ఎగ్జిక్యూటివ్ సభ్యులు, గ్రామస్థాయిలో అసోసియేట్ సభ్యులు వచ్చారు? ఏ మేరకు పార్టీని బలోపేతం చేస్తున్నారు? భావజాలాన్ని ఆచరణ రూపంలో ఏ మేరకు తీసుకువెళ్ళారు? ఎంత మేరకు నాయకత్వాన్ని సృష్టించారు. - అతి కీలకమైనది. ఎంత నాయకత్వాన్ని సృష్టిస్తే అంత ఈ పార్టీ ప్రాభవం పెరుగుతుంది. ఎందుకంటే భావజాలం బలమైనది ఉన్నప్పుడు ఈ సమాజానికి అవసరమైనది మనం చెప్తున్నప్పుడు అది చేయాలన్న సంకల్పం మనలో ఉన్నప్పుడు మనకి ఒకే ఒక

ఏమిటో కర్ణాటకలో చూశాం. మనం అలాంటి రాజకీయంలో లేం. వాళ్ళు బోట్లు పెట్టి పిలిచి అధికార మిస్తామన్నా అలాంటిది మనక్కర్లేదు. నిజంగా మార్పుకి మనం బద్ధులైనట్టే ప్రజల్ని చైతన్యం చేయాలి. సంస్థాగత నిర్మాణం చేయాలి. నాయకత్వాన్ని సృష్టించుకోవాలి. పెంచాలి. దీనిక మరో ప్రత్యామ్నాయం లేదు. మీ అందరూ చెప్పేదేమిటంటే సర్! కొద్ది మందే ఉన్నామని. నాకూ కొంచెం జీవితంలో అనుభవం వచ్చింది. కొద్ది మందిమే ఉన్నామన్నది అసత్యం. అది వాస్తవం కాదు. ఉన్న కొద్ది మంది కూడా గుండె బలంతో నిలబడితే వేల మంది. అన్నది కూడా సత్యమే. ప్రపంచంలో ఎప్పుడూ కూడా మార్పు కొద్ది మందితోనే వచ్చింది. ఎప్పుడూ కూడా మార్గరెట్ మీడ్ ని ఉదాహరిస్తూ ఉంటాను. ప్రపంచాన్నెప్పుడూ కూడా మార్చేది ఒక చిన్న బృందం - ఆలోచనతో ఉన్నది, సంకల్పబలమున్నది. ఒక చిన్న బృందం ఉంటే చాలు. ఆ సంకల్పంలో నిజాయితీ ఉంటే, సమాజానికి ఆ ఆలోచనలు అవసరం ఉంటే మిగతాది సమాజం చూసుకుంటుంది. కానీ ఆ కొద్ది మంది దేవుడా దేవుడా అంటూ ఇంట్లో కూర్చొని పూజ చేస్తే ప్రపంచం మారదు. ఆ కొద్ది మంది నిలబడి సంకల్పానికి ఆచరణ చూపిస్తే ప్రపంచం మారుతుంది. మనం కొద్ది మందిమి కాదు. కోట్ల మంది ఇది జరిగితే బాగుండని కోరుకుంటున్న బలమైన ఆలోచనలున్నవాళ్ళం. ఇన్నేళ్ళుగా చేతనైనంత మేరకు చెప్పిందే చేసి విశ్వసనీయత పొందిన వాళ్ళం. దానివల్ల ప్రజల్లో బోలెడంత గౌరవాన్ని పొందిన వాళ్ళం. ఈ గౌరవం, ఆలోచనలూ, ఈ బలం, విశ్వసనీయతా కావాలంటే కోట్ల రూపాయలిచ్చి కొనుక్కునే వాళ్ళున్నారు. మనకవన్నీ ఉచితంగా ఉన్నాయి. దాన్ని మనం సమాజాన్ని మార్చే శక్తిగా పెంచాలంటే మన నిరంతర ప్రయత్నం తప్ప ప్రజలందరికీ కళ్ళారా సృష్టంగా



కనిపించేది నిరంతర ప్రయత్నం తప్ప మరో మార్గం లేదు. కబుర్లు చెప్పి అప్పుడప్పుడూ జేపీ గారికో వర్మ గారికో కంట పడదాం అని చెప్పి ఏదో ఇలా సమావేశాలకి, సదస్సులకి వస్తే మంచిదే. కానీ ఇది చాలదు. ఆచరణ కావాలి. స్థానికంగా నిరంతరం దానికోసం ప్రయత్నం కావాలి. ఇవాళ మనమంతా ముందుకొచ్చాం. కానీ మనం చాలం. మనకంటే దీటైన వాళ్ళు, సమాజంలో అన్ని రకాలుగా సామర్థ్యం, విశ్వసనీయత, గౌరవం ఉన్నవాళ్ళు, శక్తి గల వాళ్ళు, నాయకత్వ లక్షణాలున్న వాళ్ళు చాలా మంది మౌనంగా ఉన్నారు. వారందరినీ వారిలో స్ఫూర్తిని రగిలించి వారికి ఆహ్వానాన్ని పలికి వారందరినీ కూడా నాయకులుగా తయారు చేయడం మన అవసరం. దేశాన్ని మార్చాలని నడుం కట్టిన వాళ్ళం దేశాన్ని మార్చే శక్తి ఉన్న వాళ్ళని సమకట్టుక పోయినట్లైతే ఈ మార్పు తీసుకురాలేం. ఒక్కసారి స్వతంత్ర పోరాటాన్ని మళ్ళీ గుర్తుకు తెచ్చుకోండి. ఏమిటి ఆ నాటికి ఈ నాటికి ఉన్న తేడా? అనాడు ప్రతి ఒక్క నాయకుడూ, నాయకురాలు సమాజంలో మేధాపరంగా, ఆలోచనాపరంగా, నాయకత్వ లక్షణాల పరంగా అత్యున్నత స్థాయికి చెందినవాళ్ళు. ఏ రంగంలో ఎవరికీ తీసిపోని వాళ్ళు. తలుచుకుంటే, ఆర్థికంగా ఇతరత్రా అగ్రభాగాన ఉండే శక్తి ఉన్నవాళ్ళు. వాళ్ళంతా ఇది మా దేశం, మా సమాజం అనుకొని వాళ్ళ జీవితాన్ని పణంగా పెట్టి దేశమాత కోసం నిరంతరం కృషి చేశారు. కాబట్టే ఇవాళ ఇన్ని లోపాలున్నా, ఈ మేరకు ఒక రాజ్యాంగ బద్ధమైన పాలన మనం పొందగల్గుతున్నాం. ఇవాళ మళ్ళీ అలాంటి కృషి చెయ్యవలసిన తరుణం అసన్నమైంది. ఆ మాట మళ్ళీ మళ్ళీ గుండెలోతులోకి వెళ్ళేట్లు చెప్పండి. ఎంతకాలం మౌనంగా ఉంటారయ్యా? కర్ణాటక చూడలేదా? జాతీయస్థాయిలో జరుగుతోంది. కనిపించటం లేదా? ఈ రాష్ట్రంలో అన్యాయంగానీ, దోపిడీకానీ, మూర్ఖత్వం గానీ కళ్ళకు కానరావటం లేదా? ఎంతకాలం మౌనంగా ఉంటారు? విమర్శిస్తూ కూర్చుని కబుర్లు చెపితే లాభంలేదని మళ్ళీ మళ్ళీ చెప్పండి. వాళ్ళ గుండెలకు హత్తుకునే లాగా చెప్పండి. వాళ్ళందరినీ భాగస్వాముల్ని చెయ్యండి. నాయకత్వానికి లోకనత్తా పార్టీలో ఉన్న అవకాశం మరెక్కడాలేదు. మీ జిల్లా స్థాయిలో గానీ, నియోజక వర్గ స్థాయిలోగానీ ఇవాళ బాధ్యతలు తీసుకునే వాళ్ళు నాయకత్వ స్థానంలో ఉన్నవాళ్ళు ఒక్కళ్ళని ఒక్క వెయ్యి రూపాయలో, పది రూపాయలో మీరు తీసుకొచ్చి ఇవ్వమని ఒక్కళ్ళణి కొరలేదే. మీరు పార్టీలో సభ్యులు కండి, మీరు నాయకులుగా ఎదగండి, ప్రజల్ని ప్రభావితం చెయ్యండి, పది మందిని కూడగట్టండి, ఆలోచనలని పెంచండి, సమాజాన్ని మార్చమని కోరాం గానీ!

భారతదేశంలో మరే పార్టీలో అయినాసరే ఒక్క రూపాయి కూడా ఆశించకుండా, మీరొచ్చి పని చేసుకోండి అని కోరుకునే పార్టీ మరొకటి ఉన్నదా? ఇది అర్థం కావాలి. రాష్ట్రమంతటా, దేశమంతటా, చెప్పండి. కబుర్లు చెప్పొద్దు ధైర్యముంటే నాయకత్వ లక్షణాలుంటే రండి, ఇదిమీ పార్టీ మీరు నాయకులుగా ఎదగండి.

ఎవరు కోరుకుంటే వాళ్ళు నాయకులు. మీలో శక్తి ఉంటే, మీలో నిజాయితీ ఉంటే, పదిమందినీ మెప్పించగలిగితే, నాయకుల దగ్గరికి వెళ్ళక్కర్లా. వాళ్ళు ఆశీర్వాదం పొందక్కర్లా. సంస్థాగతంగా పెంచండి, మీరే నాయకులు నాయకత్వాన్ని పెంచకుండా ఈ దేశాన్ని మార్చటం అసాధ్యం. ఈ దేశాన్ని మార్చటానికి కేవలం ఇక్కడ కూర్చున్న మనమందరం చాలం. మనం ఎప్పుడు చాలతాం అంటే మనవల్ల లక్షల మంది ప్రభావితం అయినప్పుడు, వాళ్ళల్లో వేలమంది నాయకులుగా ఎదిగినప్పుడు. చాలా మందికి కూకట్ పల్లిలో మనం చేసే పని గురించి తెలుసుకోవాలనుంది. నేను నిర్ణయం ద్వారా మీకు చెప్తున్నాను. కూకట్ పల్లి నియోజక వర్గంలో, రాష్ట్రంలో మరే నియోజక వర్గంలో జరగనన్ని పనులు జరుగుతున్నాయి. జరిగి తీరతాయి. ఇప్పటికే రూ॥360 కోట్లు పనులు అమలులో ఉన్నాయి. కొన్ని అయిపోయినై, కొన్ని జరుగుతున్నాయి. ఇప్పటికే, మరొక రూ॥330 కోట్ల అమలులోకి రాబోతున్నాయి. ఈ 5 సంవత్సరాల్లో రాష్ట్రంలో ఏ నియోజక వర్గంలో కూడా జరగనన్ని పనులు అక్కడ జరుగుతాయి, ఆ నియోజకవర్గంలో గతంలో ఎప్పుడూ జరగని దాని కంటే ఎక్కువ జరుగుతాయి. దాన్లో ఏమాత్రం అనుమానం లేదు. ఎన్ని ఇబ్బందులున్నా, అవినీతిలో కూరుకుపోయిన వ్యవస్థ అయినా, ఎంతో మంది రకరకాలుగా అడ్డుతగులుతున్నా, ఎందుకంటే దేశాన్ని దోచుకునేవాళ్ళు, కోట్లు ఖర్చుపెట్టేవాళ్ళకి నిజాయితీ నెగ్గటం ఇష్టం ఉండదు. నిజాయితీ గల వాళ్ళకి ఫలితాలు రావటం ఇష్టం ఉండదు. ఇన్ని ఉన్నా వాటిని ఎదిరించి వాటికి తట్టుకొని ఒడుపుగా ఈ ఫలితాల్ని అద్భుతంగా అక్కడ లోకనత్తా పార్టీ కార్యకర్తలు సాధిస్తున్నారు. నేను కాదు. కాబట్టి ఖచ్చితంగా ఫలితాలొస్తాయి. కానీ కూకట్ పల్లి నియోజక వర్గంలో కావచ్చు, మీరెంచుకున్న ఒక గ్రామంలో కావచ్చు ఈ వ్యవస్థని పూర్తిగా మార్చకుండా మనం కోరుకున్న ఫలితాలన్ని రావు. వీళ్ళందరూ చేసేదాని కంటే ఎక్కువ చేయటం చాలా తేలిక. అది నూటికి నూరు పాళ్ళు చేస్తాం. కానీ సమాజానికి కావల్సింది. చేయాలంటే చాలా కష్టం, దానికి వ్యవస్థని మార్చాలి. ఈ రెంటికి చాలా తేడా ఉంది. అంచేత కూకట్ పల్లి గురించి మీరు ఆందోళన పడబోకండి మళ్ళీ ఎన్నికల్లో ఎవరికి ఓట్లేస్తారంటే ప్రజల్ని తేల్చుకోనివ్వండి. మీరు భయపడక్కర్లా. భయంతో ప్రజల మధ్యకు ఎప్పుడూ వెళ్ళకూడదు. నిర్ణయం ద్వారా నిబ్బరంగా నాయకత్వం ఇవ్వాలి. వేరొక కాలంలో నిజాయితీగా ఫలితాల్ని సాధించాలి. ఒక పౌరుడిగా, ఒక పౌరసమాజ ఉద్యమ నిర్మాతగా గతంలో ప్రభుత్వంలో జీతం తీసుకుంటున్న ఒక అధికారిగా ఎక్కడ అవకాశము ఏం చేశానో రాష్ట్రానికి తెలుసు కాబట్టి మీరు నా మీద ఆ భరోసాని ఉంచండి. అవకాశమొచ్చాక ప్రజలకి పని చెయ్యక పోవడం అనే సమస్య ఉత్పన్నం కాదు నా గొంతులో ఊపిరున్నంతకాలం. కానీ అది చాలదు. మళ్ళీ చెప్తున్నా. అది సరిపోయినట్లైతే మనందరం ఇవన్నీ మానేసి రకరాల ఉద్యోగాల్లోనో స్వచ్ఛంద సంస్థల్లోనో మరో గ్రామాభివృద్ధి

కమిటీల్లోనో ఉండి గ్రామాల్ని పట్టణాల్ని లేకపోతే విద్యనూ ఆరోగ్యాన్ని బాగు చేసుకుంటే సరిపోతుంది. కానీ చాలదు. వ్యవస్థను సమూలంగా మార్చాలంటే ఒక బలమైన రాజకీయ శక్తిగా మనం ఎదగాలి మన భావజాలానికి రాజకీయంగా బలం రావాలి. కేవలం గౌరవపరంగా బలం ఉంటే చాలదు. అందరూ సమస్యారం పెట్టి నేను చెప్తున్నది వాస్తవం సార్ అంటే చాలదు. అసెంబ్లీలో ఒక్కడే ఉన్నాకూడా చీమ చిటుక్కుమున్నా కూడా వినిపించేంత నిశ్శబ్దంగా మాట్లాడితే చాలదు. ఈ వ్యవస్థను మార్చటానికి తగినంత బలం మనం సంతరించుకోవాలి. వాళ్ళు గౌరవం ఇస్తున్నారు. గౌరవంతో తృప్తి పడకండి. అది అల్ప సంతోషం లక్షణం. వ్యవస్థ మారితే తృప్తి వడండి, సంతోష వడండి. అప్పటిదాకా ఈ గౌరవాలన్నింటికీ కూడా ఏ ప్రయోజనం లేదు. కేవలం పునాది మీద కట్టటానికి ఉపయోగపడతాయి అంతే. పునాది లేక పోతే ఉపయోగం లేదు. మనమంతా బలహీనులం అన్న భావం మీలో చాలా మందికి ఉంది. నిజమే అవతల ఈ సాంప్రదాయ రాజకీయ పార్టీలు కోట్ల మాట వాస్తవమే. కానీ వాళ్ళను మీరు చూశారా? వారం తిరక్కుండానే

యద్యూరప్పగానీ, ఆయన చుట్టూ ఉన్న బిజేపి వాళ్ళు గానీ అంతా మనదే అనుకున్నారు. వారం రోజుల్లో మొత్తం జగన్మాయ అయిపోయింది కదా. ఇవాళ్ళ కాంగ్రెస్ పార్టీ వాళ్ళు రథం అంతా మేం తిప్పుతున్నాం, చక్రం అంతా మా చేతిలో ఉంది అనుకుంటున్నారు. వారం రోజుల్లో సోదరా! మళ్ళీ దేశంలో రాష్ట్రంలో పరిస్థితి మారి పోవచ్చు. ఆ బలం నిజమైన బలం కాదు, అది వాపు. అద్దెంటుగా దండుకోవటం కోసం పనికొచ్చే బలం. ఇవాళ్ళ మన శంకరప్రసాద్ వచ్చాడు. బెంగళూరు నుంచి కర్ణాటక లో రమాకాంత్ అనే ఒక సోదరుడు మొన్న బెంగళూరు నగరం నుంచి పోటీ చేశాడు. చాలా బలముందనుకున్న ఒక మంత్రి కొడుకు ఒకడు ఈయనకు ప్రత్యర్థి. రమాకాంత్ గెలిచే పరిస్థితి వచ్చింది. ప్రజల్లో ఉండటం వల్ల నిజాయితీ వల్ల, సామర్థ్యం వల్ల వెంటనే వాళ్ళు ఒక్క వార్డుకి ఎంత ఖర్చు పెట్టారు సోదరా? చూశారా? 4 కోట్ల రూపాయలు ఖర్చు పెట్టారు. అఫ్టర్ 25వేల ఓట్లు అక్కడున్నాయి. అంతే దానికి నాలుగు కోట్లు ఖర్చు పెట్టారు. మనవాడి ప్రభావం ఏంటంటే మనవాళ్ళు 50వేలు ఏమో ఖర్చు పెట్టి అవతలి వాళ్ళ చేత 4 కోట్లు ఖర్చు పెట్టించారు. ఎవడికి బలముంది? అంతా అయ్యాక మూడు నెలలు గడవలేదు. మనవాడి మీద నెగ్గిన వాడు ఆ మంత్రికొడుకు జైలు పాలయ్యాడు. లోకాయుక్త తనని అరెస్టు చేశారు. అక్కడ భూముల దందాల్లో నిమగ్నమై లంచాలు ఆ భాగోతాల్లో కూరుకుపోతే లోకాయుక్త అరెస్ట్ చేసి బెయిలు కూడా లేకుండా ఉంచారు. బహుశ జైలుకి కూడా వెళ్ళవచ్చు. ఇది

సమాజాన్ని బట్టి నడిచేవాడు నాయకుడు కాజాలడు. వాడు వెనుక వచ్చే అనుచరుడౌతాడు. నిజమైన నాయకుడు సమాజాన్ని నడిపిస్తాడు. నిర్భయంగా ధైర్యంగా నడిపిస్తాడు. సమాజంలో అందరూ తాత్కాలికంగా కాదన్నా నోర్చుయ్యండిరా అని నడిపిస్తాడు.

ప్రజలకు అర్థంకావాలి. రమాకాంత్ కావాలా, ఆ కట్టా జగదీష్ కావాలా? అర్థం అవుతుంది. ఇవాళ్ళ అర్థం కాకపోతే నష్టపోతారు. కానీ రేపు అర్థమవుతుంది. మీరు భయపడద్దు. మనకూ బలమున్నది. సత్యానికీ, ధర్మానికీ ఉన్న బలం మనది. ఆ గుండెబలం మనకు లేకుండా ఎప్పుడూ కూడా బేల అరుపులు అరుస్తూ వాళ్ళ ముందు తట్టుకోగలం సార్ అంటే? ఒక్కసారి గొంతెత్తి మాట్లాడమనండి వాళ్ళని మన ఎదురుగా? ఏ విషయం గురించైనా సరే. ఒక్క సారి మన ఆచరణలో వందోవంతు చూపెట్టమనండి ఒక్కరోజైనా ఎందుకొచ్చింది పిరికి తనం? కాబట్టి బలహీనం అనుకోకండి. డబ్బుతోనే బలమొచ్చేట్టయితే. కండబలంతోనే బలమొచ్చేట్టయితే భారతదేశం మారే సమస్యే లేదు. ఇలాగే ఉంటుంది. వాళ్ళ కండబలాన్ని, డబ్బుని ఎవరూ తీసెయ్యలేరు. కానీ ఈ ప్రజాస్వామ్యంలో ఇంకా బలం ఉంది. ఎంత దారుణాలు జరుగుతున్నా కూడా ఈ వ్యవస్థ మార్చుకొక్క సన్నద్ధంగా ఉంది. నేడో, రేపో, ఎల్లండా అన్నదే సందేహం. అంచేత ఈ నిరాశను వదలాలి. ధైర్యంగా కదలాలి. మీరు ధైర్యంగా కదిలితే ప్రపంచమంతా మీ వెంట వస్తందనే నమ్మకంతో కదిలితే ప్రపంచం నిజంగా మీ వెంట వస్తుంది. మీరు వెనక చూపులు చూస్తూ బెదురుతూ ఉంటే ఒక్కరు కలిసి రాడు. మీలో ధైర్యం - మీరు తలెత్తుకు నిలబడతారా లేదా. నిబ్బరంగా నిలబడతారా లేదా? మీరు చేస్తోంది వాస్తవమా కాదా? మీలో

నాయకత్వ లక్షణాలు ఉన్నాయా లేవా? మీకు నిజంగా చెప్పిందే చేసేటటువంటి ఆ సంకల్పం ఉందా లేదా? దాన్ని బట్టి సమాజం నడుస్తుంది. సమాజాన్ని బట్టి నడిచేవాడు నాయకుడు కాజాలడు. వాడు వెనుక వచ్చే అనుచరుడౌతాడు. నిజమైన నాయకుడు సమాజాన్ని నడిపిస్తాడు. నిర్భయంగా ధైర్యంగా నడిపిస్తాడు. సమాజంలో అందరూ తాత్కాలికంగా కాదన్నా నోర్చుయ్యండిరా అని నడిపిస్తాడు. మాట వినిపించుకుంటాడు.

మన రైతుల సమావేశం జరిగితే - నిన్న గాక మొన్న కృష్ణాజిల్లా గుడివాడలో మీరే కదా ఉచిత కరెంటు కావాలన్నారు. ఎందుకు ఏడుస్తున్నారు ఇవాళ అని అడగాను నేను. ఒక్క రైతు కాదనలేక పోయాడు. మీకేమన్నా బుద్ధుండా? ఉచిత విద్యుత్తు కావాలన్నారు కానీ విద్యుత్తు క్వాలిటీ కావాలని కోరలేదు. ఒక్క రైతు మాట్లాడలేక పోయాడు. ధర్మానికున్న ఫలం అది. మీరు భీరువుల్లాగా నిలబడొద్దు. నాయకత్వాన్నిచ్చేవాళ్ళు ఖలేజాతో నిలబడాలి. చెప్తోంది వాస్తవమా కాదా ఆలోచించాలి. మీ ఎజెండాకి బలముందోలేదో ఆలోచించాలి. తిక్కతిక్కగా మాట్లాడుతున్నామా? ఇంగితజ్ఞానంతో దేశ ప్రయోజనాల కోసం లోతైన ఆలోచనతో మనం ఎజెండా పెడుతున్నామా అని

ఆలోచించాక, తేలే దాకా నమ్మిన దాని కోసం పోరాడే ధైర్యం మీలో ఉన్నట్లయితే సమాజమంతా తెలుస్తుంది. ఒక్క రోజులో రాకపోవచ్చు. రేపు వస్తుంది, రేపు రాకపోవచ్చు, ఎల్లండి వస్తుంది. ఒకాయన ఒకప్పుడు మంత్రిగా పనిచేశాడు. మంచి కండబలం, గుండాల బలం ఉన్నవాడు వందల కోట్లు సంపాదించాడు. చాలా అహంకారంతో ఒక రోజు మాట్లాడుతూ ఎన్నికల ముందు : “జేపీ గారు చెప్పింది ఎప్పుడో జరగచ్చు జరిగితే ఓ వందేళ్ళకో 150 ఏళ్ళకో” అని ఎంచక్కూ మాట్లాడాడు. మొన్న ఎన్నికల్లో ధామ్మని ఓడిపోయాడు. నూరు గొడ్లని తిన్న రాబందు కూడా ఒక్క గాలివాసకి రహా మంటుంది. కాబట్టి వీళ్ళ బలాన్ని ఎక్కువ అంచనా వెయ్యబోకండి. వీళ్ళందరి అధినాయకులు వాళ్ళకి పదవులిస్తే బలం. పదవి లేకపోతే కాళ్ళ బేరానికొస్తారు, కన్నీళ్ళు పెడతారు. వీళ్ళకెందుకుంటుంది బలం? శుంఠలు వీళ్ళంతా అంచేత ధైర్యంగా నడవండి. పది మందిని నడిపించండి. వాళ్ళకి తెలియజేయండి. మీ బ్రతుకుల కోసం బ్రతకండి మీ ఆత్మ గౌరవం కోసం, మీ బిడ్డల కోసం బ్రతకండి అని తెలియజేయండి. ధైర్యంతో తెలియజేయండి. దమ్మున్న వాళ్ళుగా సమాజాన్ని తయారు చేయండి. ధీరుల్ని తయారు చేయండి.

ఇవాళ ఒక విషయం ప్రస్తావనకు రాలేదు. అణగారిన వర్గాలకి ప్రత్యేక నడుపాయాలు కావాలని నిరంతరం మనం పోరాడుతున్నాం. వివక్ష లేని సమాజం కావాలని కోరుతున్నాం. ఏ కన్న బిడ్డా కూడా తాను పుట్టిన కుటుంబం కారణంగానో, కులం కారణంగానో కన్నీళ్ళు కార్చకూడదని పోరాడుతున్నాం. అంతే గానీ భారతీయ సమాజాన్ని కులాల పేరుతో ముక్కలు చేయమని మనం పోరాడటం లేదు. ఇవాళ సిగ్గులేక ఈ సాంప్రదాయ పార్టీలన్ని జాతీయ, ప్రాంతీయ పార్టీలు కలిసి సెన్సెస్లో జనాభా లెక్కల్లో నువ్వెవరివి అని అంటే భారతీయుడ్ని అని కాకుండా నేను ఫలానా కులం వాణ్ని వాళ్ళు ప్రశ్న అడగటం, వీళ్ళు సమాధానం చెప్పే స్థాయికి తీసుకొచ్చారు. దానికి లోకసత్తా ముమ్మాటికీ వ్యతిరేకం. ప్రజలకి స్పష్టీకరించండి. దీనికీ, రిజర్వేషన్లకీ సంబంధంలేదు. ఈ జనగణనలో కులాల ప్రాతిపదిక లేకుండా రిజర్వేషన్లున్నాయి, కొనసాగుతాయి. అవసరమైనంత మేరకు దాన్లో ఎలాంటి మార్పులు ఎందుర్కొవాలో మనం చెప్పున్నాం. దీనికీ దానికీ సంబంధంలేదు. బట్టతలకీ మోకాలికీ కావాలని లంకెపెడతారు. వీళ్ళ ఉద్దేశ్యం సమాజాన్ని కులం పేరుతో విద్వేషాల పేరుతో ముక్కలుచేసి వాళ్ళ పబ్బం గడుపుకోవాలని గానీ అణగారిన వర్గాలకు న్యాయం చెయ్యడం కోసం కాదు. అందుకే బిలుపునివ్వండి. రిజర్వేషన్లు కొనసాగితే దానికీ దీనికీ సంబంధం లేదు. మీరిక్కడ ఇచ్చిన సమాచారాన్ని కూడా వాడే హక్కు చట్ట బద్ధంగా ఎవరికీ లేదు. కాబట్టి ధైర్యంగా మీరంతా కూడా ఈ దేశంలో సమానత్వాన్ని కోరేవాళ్ళయితే, కులం మతం భాష ప్రాంతం మనల్ని విడదీయరాదని కోరుకునే వాళ్ళయితే నీ కులం ఏంటని అడిగితే నాకు కులం లేదు. సే నో టూ కాస్ట్ అన్న

ఉద్యమాన్ని చేపట్టండి. నిర్మోహమాటంగా కులం లేదని చెప్పండి. వచ్చే సంవత్సర జూన్ మాసంలో ఈ జనగణనలో కులాల సేకరణ జరుగుతుందని అంటున్నారు. ఆనాడు పదిశాతం కావచ్చు. తొంభై శాతం కావచ్చు - ఈ సమాజంలో గణనీయమైన సంఖ్యలో యువత ముఖ్యంగా ముందుకొచ్చి మాకు కులం లేదు. మేం మనుషులం మేం భారతీయులు అన్న మాట చెప్పమనండి. ఆ చెప్పే హక్కు మనకున్నది. ఆ బాధ్యత మనకున్నది. దాన్ని ఒక ఉద్యమంగా చేపట్టండి - ఆచరణ సాధ్యమైన ఉద్యమంగా దీనికి కార్యక్రమం అక్కరలేదు. సే నో టూ కాస్ట్ అంతే. కులం అంటే నాకు కులం లేదు. కులరహితమైన సమాజం కావాలి. నీకులమేంటి అని అడగని సమాజం కావాలి. కులాన్ని బట్టి మనిషి గొప్పతనం నిర్ణయించని సమాజం కావాలి. అది కోరుతుంది ప్రభుత్వం కులమేంటి అని గణనలో కోరుతుందా? సిగ్గుదా ఈ మన సమాజానికి? దానికి వంకలు చెప్తారా ఆవంకలు, ఈ వంకలు? స్వతంత్ర పోరాటంలో ఇవన్నీ పోవాలని పోరాడారే? జనగణనలో గతంలో బ్రిటిషువారు కులం పేరుతో జనగణన చేస్తే అది వద్దని మనవాళ్ళంతా కూడా ప్రక్కన పెట్టారు. 60 ఏళ్ళు పోయాక మళ్ళీ జనగణనలోకి కులాల్ని తీసుకొస్తామా? అదేమంటే దానికి వంకలు చెప్తామా? ఏ వంకలు? కులాల పేరుతో పంచాయతీలు పెట్టడానికా? కులం పేరుతో మోసం చెయ్యడానికా? కులాల పేరుతో అవినీతి పరుల కొమ్ము కాయటానికా? కులాల పేరుతో ప్రజల్లో ఉన్న విజ్ఞతను చంపేయడానికా? కులం పేరుతో అవినీతిని కొనసాగించటానికి, దోపిడీ చెయ్యటానికా? నిర్మోహమాటంగా పోరాడండి. దీన్నో మళ్ళీ శషభిషలు వద్దు. ఒకసారి మనం ఆలోచించి నిర్ణయం తీసుకున్న తర్వాత నిర్ణయంగా నిలబడండి అందరూ మీ దారికి వస్తారు. ఎందుకంటే మీరు చేప్పేదాన్లో సత్యం ఉంది.

నాయకత్వం కావాలంటే శిక్షణ కావాలి. ప్రతి అంశం మీద చిత్తశుద్ధి కావాలి. విషయ పరిజ్ఞానం కావాలి. వాదనను సమర్థంగా నిజాయితీగా ఎదుటివాళ్ళను ఒప్పించే రీతిలో - నొప్పించే రీతిలో వాదన ఉంటే రాజకీయం కాదది. మీరు వాళ్ళు చెప్పేదాన్ని విభేదిస్తున్నా మీరు చేప్పేది వాస్తవమే అని వాళ్ళు అంగీకరించే స్థితికి తీసుకొస్తే ఆ వాదనలో బలముంటుంది. అంతే గానీ ఆ క్షణంలో ఎట్లాగొట్లా వాళ్ళ మీద ఆరిచో, కోట్లాడో, తిట్టో నెగ్గుదాం అనుకుంటే ఆ వాదనకి బలం ఉండదు. నిజమైన బలం ఆ వాదనకి వచ్చేది ‘అరె! ఈ వాదన వాస్తవమే కదా’ అని గుండెల్ని తాకితే దానికి శిక్షణ కావాలి. మన వాదనకి బలమున్నది కానీ ఆ బలమైన వాదనకి ముందు పెట్టటానికి తగిన నాయకత్వం అలవర్చుకోవాలి అంటే శిక్షణ కావాలి. మనకు అన్ని తెలుసన్న అహంకారంతో ఉండొద్దు. మనకి చాలా తక్కువ తెలుసు. ప్రతి రోజూ వర్మగారు గానీ, నేను గానీ కొన్ని గంటల సేపు అధ్యయనం చేస్తూ ఉంటాం. ప్రతి రంగాన్ని గూర్చి ఎవరేం చెప్తున్నారు. ఆ మాటల్లో ఏ మేరకు వాదన ఉంది? ఇది వాస్తవమా కాదా? ప్రతిరోజూ

పరిశోధన చేస్తాం పరిశీలన చేస్తాం. ఈ వాజమ్యులతో పోటీ పడి నెగ్గలేక కాదు. వచ్చే పదేళ్ళపాటు ఒక్క పుస్తకం చదవకుండా ఒక్క కాయితం చూడకుండా అవాకులు చవాకులు మాట్లాడినా, ఈ వాజమ్యుల ముందు గొప్పవాళ్ళుగా చెలామణి కావడం చాలా తేలిక. అందుకోసం కాదు. ఈ సమాజాన్ని మార్చాలంటే అటువంటి ఆలోచనలు కావాలంటే నిరంతర పరిశోధనా, అధ్యయనం కావాలి. నిరంతర శిక్షణ కావాలి. నిరంతర విద్యార్థులు కావాలి. ఆ ఓపిక లేకపోతే నాయకులు కాలేం. దయచేసి శిక్షణ పొందండి, శిక్షణను వేలాది మందికి ఇవ్వండి. ఎంతమందికైనా సరే. మీరు శిక్షణా కార్యక్రమాలు రూపొందిస్తే ఎన్ని పదుల వేల, ఎంత మందికైనా శిక్షణ ఇవ్వడం కోసం పూర్తిగా సిద్ధంగా ఉన్నాం. దానికి ఎంత ఖర్చైనా కానివ్వండి. దాని గూర్చి ఆందోళన పడద్దు. దాని గురించి సమాజంలో నాయకత్వ సృష్టి కావాలే గానీ ఎంత మందికైనా శిక్షణ ఇద్దాం.

మీరు, మీరు ఆహ్వానించిన వాళ్ళూ ఏదో ఒక కార్యక్రమంలో నిరంతరం పాలుపంచుకునే ఏర్పాటు చేయండి. ఓటరు నమోదు దగ్గర్నుంచీ ఓటు వెయ్యడం దాకా! స్థానికంగా ఉన్న అవసరాల దగ్గర్నుంచీ ఆ ఊళ్ళో బెల్ట్ షాపో లేదో లైసెన్స్ దొరకక అన్యాయం చేసేది ఉండచ్చు. లేకపోతే మంచినీళ్ళు కావచ్చు. ఆ ఊళ్ళో రేషన్ షాపు కావచ్చు. ఆ ఊళ్ళో సోషల్ వేల్ఫేర్ హాస్టల్ కావచ్చు. పిహెచ్ సి కావచ్చు. స్థానికంగా ఏ సమస్యైనా సరే - కాదేది రాజకీయానికనర్హం. దాన్ని గట్టిగా పట్టుకోండి, నిజాయితీగా పట్టుకోండి. పార్టీ విధానం తెలుసుకోండి, దాన్ని ఉపయోగించండి, దాన్లో భాగస్వాములు కండి, ప్రజల్ని భాగస్వాముల్ని చెయ్యండి.

అలాగే పాలనా సమాచార హక్కు ఒక బలమైన అస్త్రాన్ని మనమే ఏర్పాటు చేశాం. దానికి శిక్షణ పొందండి. దానికి ప్రత్యేకంగా శిక్షణ ఏర్పాటు చేద్దాం. పార్టీకి అతీతంగా ఏర్పాటు చేద్దాం. దాన్ని ఎప్పుడు కావాలంటే అప్పుడు ఒడుపుగా ఉపయోగించుకోండి. ఎలా ఉపయోగించుకుంటారో తెలుసుకోండి. అలాగే విద్య. ఇవాళ్ళు విద్యా హక్కు చట్టం వచ్చింది. ఆ ఊళ్ళో పాఠశాలల్ని ఎలా బాగుచేయాలి? ఈ విద్యాహక్కు చట్టాన్ని, ప్రభుత్వ పథకాల్ని ఉపయోగించి స్థానికులకి న్యాయం అందేలా ఏ విధంగా సహాయం చేయాలి? లేకపోతే అక్కడ ప్రతిభ ఉన్నట్టు వంటి పిల్లల్ని నిరుపేద పిల్లలకి ప్రభుత్వ స్కూళ్ళల్లో ఉన్న పిల్లలకి ప్రోత్సాహం ఎలా ఇవ్వాలి? రకరకాల కార్యక్రమాలు రూపొందిస్తున్నాం. దాన్లో పాలు పంచుకోండి. ఎక్కడో పెద్ద దాని గురించి ఆలోచించక్కర్లే. మన ఊళ్ళో మన చుట్టూ ఉన్న చోటు చాలు.

అలాగే రైతు కార్యక్రమాలు పొద్దున బోల్లనుకున్నాం. మీరు ఏ ఊరికి వెళ్ళినా కూడా రైతు కార్యక్రమాలు ఎన్నో మీకు కనిపిస్తాయి. అక్కడ జరుగుతున్న అన్యాయం తెలుస్తుంది. ఏమీ లేకపోతే మార్కెట్లో రేటెంతో తెలుసుకొని వెంటనే వాళ్ళు దృష్టికి తీసుకురండి. పంటలు ఎవరు వేస్తున్నారో, ఏ ఊళ్ళో ఎంత

వేస్తున్నారో సమాచారం కనుక్కొని పక్కన 3-4 మండల్లలో పళ్ళూ కూరగాయలు వేసే వాళ్ళకి ఆ సమాచారాన్ని అందివ్వండి. ఏదో ఒక రూపంలో ప్రజలతో మమేకంకండి, భాగస్వాములు కండి, వాళ్ళని భాగస్వాములు చేయండి. వాళ్ళకర్థమవుతుంది మీరు చేస్తున్న దాని విలువేంటో.

అలాగే చిన్న పట్టణాల చుట్టూ గ్రామీణుల రాజకీయాలు తిప్పండి. మనం సమాజాన్ని పునర్వ్యవస్థీకరించడానికి ఆర్థిక వ్యవస్థను సమూలంగా మార్చడానికి కీలకంగా చిన్న పట్టణాల్ని భావిస్తున్నాం. నేను ఏదైనా విషయం గూర్చి మాట్లాడితే అది అషామాషీగా తీసుకోకండి. నూటికి నూరుపాళ్ళూ సంకల్ప బలం ఉంటేనే, చిత్తశుద్ధితో దాన్ని నమ్మితేనే ఆ మాటలు మనం చెప్తాం. దాన్ని పూర్తిగా ఆకళింపు చేసుకోండి. ఎలాంటి సమాజాన్ని మనం కోరుతున్నాం? ఈ ఎమ్.ఎల్.ఎ.ల స్థానంలో మన ఎమ్ఎల్ఎలు రావాలని మనం కోరడంలేదు. అంత మాత్రంతో తృప్తి పడే వాళ్ళం కాదు మనం. ఈ వ్యవస్థ స్థానంలో మరోవ్యవస్థ కావాలంటే గ్రామీణ ఆర్థిక వ్యవస్థ సమూలంగా మార్చాలంటే చిన్న పట్టణాలను కేంద్రాలుగా చేసి ఆర్థిక వ్యవస్థను మొత్తం మార్చాలి. అది అర్థం చేసుకోండి దాని చుట్టూ సమాజాన్ని తిప్పండి. అక్కడున్న రైతులకీ, వ్యవసాయ కూలీలకి అర్థం అయేట్టు చేయండి. అక్కడ ఉపాధి ఎట్లా వస్తుందో, ఆ చిన్న పట్టణం ఏంటో మన దగ్గరున్న లిస్ట్లో ఆ వివరాలన్నీ ఉన్నాయి. మీకు వివరాలు కావాలంటే శిక్షణ పొందండి, ప్రజల ముందు మళ్ళీ మళ్ళీ మళ్ళీ పెట్టండి. అర్థమయ్యేట్టు చెప్పండి. సందర్భం వచ్చినప్పుడల్లా చెప్పండి, నిరుద్యోగం వచ్చినప్పుడల్లా వెయ్యి ఉద్యోగాలొచ్చాయి. అంటే ఒక స్టేట్ బ్యాంకులోనో, ప్రభుత్వంలోనో బంట్లోతు ఉద్యోగానికి ఆరు లక్షల మంది పోటీ పడుతున్నారు. ఆ సమాచారం రాగానే ఊరుకోకండి. ఏమయ్యా మనందరికీ సిగ్గులేదా? ఇక్కడ మన మండలంలో 5000 మందికి ఉద్యోగాలు కల్పించవచ్చు. ఈ చిన్నపట్టణంలో 50 కోట్ల రూపాయలు పెట్టుబడి పెట్టి ఫలానా పనులు చేసినట్టే మనకున్న వనరులతో అందుకోసం పోరాడాలి గానీ - బోడి బంట్లోతు ఉద్యోగం కోసం దేశమంతా ఆరు లక్షల మందితో అప్లికేషన్ పెట్టడం ఏంటి? ఈ అప్లికేషన్ ఫీ ఉన్నట్టుయితే, ఆ ఫీ డబ్బులన్నీ ఒక బ్యాంకులో వేసి నట్టే ఆ వందమందికీ మనమే జీతాలిచ్చేయచ్చు. అంత ఖర్చు అక్కర్లే! ఎంత దురదృష్టమిది! మీరు చెప్పండి. అర్థం అయ్యేట్టు చెప్పండి. అట్లాగే యువతని అవినీతికి వ్యతిరేకంగా సమర శంఖం పూరించమనండి. మొన్న అక్టోబరు రెండున పార్టీకి అతీతంగా యువతకు పిలుపు ఇస్తే వేలమంది వచ్చారు. ఐదో తరగతి చిన్నారులొచ్చారు. ఆ చిన్నారులని పనిమాలా నేను వెళ్ళి ప్రతి బిడ్డనీ నేను పలకరించి అడిగాను ఎందుకొచ్చావమ్మా నువ్వు అని అవినీతికి వ్యతిరేకంగా పోరాటం కోసం అని చెప్పింది. అవినీతి ఉంటే నీకు నష్టమేంటనీ అడిగితే వాళ్ళ బాషలో పాపం వాళ్ళు చెప్పారు. అవినీతి ఉంటే అభివృద్ధి నష్టమౌతుంది. మా పొలం

దబ్బులు పోతాయి. మాకన్యాయం అవుతుంది అని వాళ్ళకు పూర్తిగా తెలిసిందనుకోవటం లేదు. కానీ వాళ్ళు తల్లిదండ్రుల్లో, ఆ స్కూల్లో టీచర్లో యాజమాన్యాలో మనసుపడి ఈ వ్యవస్థ మారడం కోసం ఈ పిల్లల్లో కొంత ఆలోచనలు పాడుకొల్పడం కోసం వాళ్ళు ప్రయత్నం చేశారు. కాబట్టే వాళ్ళు అక్కడికి వచ్చారు. ఇక్కడికి ఊరికే రండిరా అని తీసుకురాలేదు. స్కూల్లో చర్చ పెట్టారు. ఐదో తరగతి పిల్లలు కూడా అవినీతిని గురించి మాట్లాడగలుగుతున్నారు. ఎంతో వేలమందివచ్చారు. అక్టోబర్ 2న, వాళ్ళల్లో ఒక్కొక్కటి ఒక్క రూపాయి ఇవ్వలేదు మన వాళ్ళు వాళ్ళకి మంచి నీళ్ళు పాకెట్లో మన్నా ఇచ్చారేమో అంతే. అది కూడా ఒక మంచి నీళ్ళు ప్యాకెట్ తాగిన తరువాత రోడ్డు మీద వెయ్యలేదు. క్రమశిక్షణంటే ఏమిటో ఆచరణలో చూపించారు. ఆ పిల్లలంతా కూడా కాలేజీ విద్యార్థులు గానీ, స్కూలు విద్యార్థులుగానీ కాబట్టి అవినీతికి వ్యతిరేకంగా రాష్ట్రం నలుమూలలా కూడా యువతను సమకూర్చండి. ఇవాళ్ళ 5వ తరగతి పిల్లల దగ్గర్నుంచీ కాలేజీ పిల్లల దాకా మనసులో నీకు పార్టీ ఏమన్నా ఉందా ఉంటే 'లోక్సత్తా లోక్సత్తా' అని చెబుతున్నారు. వారినీ మీ వాళ్ళుగా చేసుకోండి వాళ్ళని వదలకండి. ఇది మీదయ్యా, మీరు ఎవరికో అనుచరులు కాదు, బంటుకాదు, ఇది మీది కేవలం జెండాలు మోసే కూలీలు కాదు. వ్యవస్థని మార్చడం కోసం ఇది మీ వేదిక. ఇదిగో మీ కోసం మారుస్తున్నాం అని చెప్పి వాళ్ళను తీసుకురండి. అవినీతి, విద్య ఇతర రంగాల్లో వాళ్ళని ప్రవేశ పెట్టండి. వేలాదిగా యువత వస్తారు. మీరు ప్రయత్నం చేస్తే వస్తారు. దాన్లో అనుమానం లేదు. మనం ప్రయత్నం చెయ్యకుండా రారు. మొదటి ప్రయత్నంలో పెద్దగా ప్రచారం అయినా పదిమందే కావచ్చు. నిజాయితీతో 10 మంది ఉన్నా కూడా మీరు గట్టిగా చెయ్యండి, నాయకత్వాన్ని ప్రదర్శించండి 10 వంద అవుతారు,వంద వెయ్యి అవుతారు.

అలాగే లాయర్లను ప్రోత్సహించండి. అయ్యా న్యాయవ్యవస్థను చూస్తే పరువు పోతున్నది. కానీ న్యాయవ్యవస్థ లేకపోతే దేశం ముక్కలై పోతుంది. న్యాయవ్యవస్థలో మార్పుల కోసం మీరు కలిసిరండి అని పోరాడండి. డాక్టర్లకు చెప్పండి ఈ కార్పొరేట్లు నడిపే హాస్పిటల్స్ కి పోతున్నారు, ఈ ఆరోగ్యశ్రీ పేరుతో చిన్న నర్సింగ్ హోములు పేరిట లంచాలు పెడుతోంది. అలా కాదు, ప్రైవేటు పబ్లిక్ రంగాలనిద్దరినీ కలిపి చిన్న నర్సింగ్ హోములని భాగస్వాములుగా చేసి ప్రభుత్వం డబ్బుతో బీదలందరికీ కాకుండా సమానంగా సమాజంలో అందరికీ ప్రాథమిక, స్థాయిలో వైద్యం కోసం లోక్సత్తా పోరాడుతోంది. అలాంటి వ్యవస్థ కావాలి. మీ కోసం, ప్రజల కోసమని వాళ్ళను పిలవండి. భాగస్వాములు కమ్మునండి వాళ్ళ భవిష్యత్తు ఉంది, దేశ భవిష్యత్తు ఉంది. నిజాయితీగా భాగస్వాముల్ని చేయండి.

ఇంజనీర్లకి చెప్పండి అయ్యా! పబ్లిక్ పనులు వేలాది కోట్లుగా జరుగుతున్నాయి. ఒకసారి నాణ్యత చూడండి. ఇక్కడేం

జరుగుతోందో చూడండి. ప్రమాణాలు చూడండి. దీన్నో అవినీతిని చూడండి. తప్పుంటే ఎండగట్టండి. మీరు ఎండగట్టకపోతే ఇంకెవరు ఎండగడతారు? కాలేజీకి వెళ్ళింది వాస్తవాలు తెలుసుకోవడం కోసం కదా అని ప్రేరేపించండి వారందర్ని కూడా వివిధ రంగాల్లో ఉన్నవారినీ, వారి వారి రంగానికి తగినట్టుగా ప్రోత్సహించండి. వారిని మేం మండలాధ్యక్షులం, జిల్లాధ్యక్షులం, మీరొచ్చి మాదగ్గర పనిచేయండి అంటే రారు. భేషజాలున్న సమాజం మనది. ఏమయ్యా నాకంటే తక్కువ చదువుకున్నావు నువ్వు. నా ఆదాయంలో నీకు పదోవంతు కూడా లేదు. నేను నీ దగ్గర పనిచేయ్యడమేంటి, అంటారు. అది సరైన ఆలోచన కాకపోవచ్చు. కానీ సమాజాన్ని ఒడవుగా మార్చాలి. నీ ఆలోచన సరిగా లేదని అందర్ని వదులుకుంటే ఒంటరిగా ఏకాకులైపోతారు. కాబట్టి వాళ్ళకు తగినట్టుగా ఏరకంగా ప్రేరేపించాలి? వాళ్ళకు గౌరవాన్ని ఎట్లా ఇవ్వాలి? వాళ్ళను ఎట్లా భాగస్వాములు చెయ్యాలి? వాళ్ళనెలా చెయ్యాలి? వారి శక్తినెలా ఉపయోగించుకోవాలి. సమాజం కోసం, దాని కోసం నిరంతరం శోధన చేయండి అన్నిటిని మించి భయాన్ని వదిలేయండి. శంకలను వదిలేయండి, నేను నిశ్చయంగా చెప్తున్నాను. 2014 ఎన్నికల దాకా కావక్కర్లా. వచ్చే 3 సంవత్సరాల్లో ఖచ్చితంగా అత్యున్నత స్థాయిలో న్యాయవ్యవస్థలో మౌలికమైన మార్పులకి లోక్సత్తా శ్రీకారం చుడుతుంది. ఈ దేశంలో మీరు ఆ మార్పులను చూడబోతున్నారు. వచ్చే నాలుగేళ్ళలో అవినీతి మనం కోరుకునేంత స్థాయిలో కాకపోయినా సరే, అవినీతి పరుల భరతం పట్టేందుకు ఒక బలమైన సంస్థాగత ఏర్పాటుకు మనం నాంది పలుకుతాం. ఈ దేశంలో మీరు చూడబోతున్నారు. సంకల్ప బలం, సత్యం ఉన్నవాడికి దేశంలో అధికారం ఒక్కటే మార్గం కాదు. అధికారం వస్తే మరెన్నో రెట్లు చెయ్యగలం. అధికారం లేకున్నా సరే, నైతికమైన అధికారం అన్నిటి కంటే బలమైనది. ఈ 15 ఏళ్ళుగా ఏ అధికారం ఉందని మనం చేశాం? ఎందుకని ఇన్ని పనులు సాధించారు. మీరంతా ఈ 15 ఏళ్ళుగా? మీకెవరన్నా అధికారం ఇచ్చారా? మనకి ఒక్క శాసన సభ్యుడు లేడే? ఒక్క పార్లమెంట్ సభ్యుడు లేడే? ఏ ప్రభుత్వం నుంచి ఒక్క రూపాయి మనం తీసుకోలేదే? ఎందుకు సాధించగలిగారు మీరంతా? సంకల్ప బలముండి, సత్యబలముంటే ఎవ్వడూ ఆపలేడు అంచేత భయాన్ని, పిరికి తనాన్ని వదిలేయండి. ఏ ప్రజలు ఇవాళ ఏమండీ లోక్సత్తా వస్తే బాగుండుగానీ వీళ్ళకు బలం లేదు అనుకుంటున్నారో మీరు చిత్తశుద్ధితో క్రమం తప్పకుండా కష్టించి న్యాయం కోసం పోరాడుతూ ఉంటే 2 ఏళ్ళ తర్వాత వాళ్ళే మీ దగ్గరకు వస్తారు. ఇవాళ బలం లేదనుకుంటున్న వాళ్ళు ఇంతకు మించిన బలం ఇంకోటి లేదని గుర్తిస్తారు. ఇవాళ వేరే వాళ్ళకి బలమున్నది అన్నది దూదిపింజల్లా ఎగిరి పోయిందని అర్థం అవుతుంది. అంచేత ధైర్యాన్ని తెచ్చుకోండి. మౌనాన్ని వీడండి, మౌనాన్ని వీడమని అందరికీ చెప్పండి. మనం ఎప్పుడూ చెప్తున్నాం, మళ్ళీ మళ్ళీ చెప్తున్నాం - ఇది ప్రతి చెవిలో కూడా

వినిపించాలి వాళ్ళకు బోర్ కొట్టేలా, వాళ్ళకు విసుగపట్టేలా వాళ్ళు మర్చిపోకుండా ఉండేలా, వాళ్ళకు గుండెలో ప్రతి ధ్వనించేలా ఈ మాటలు వినిపించాలి. దుర్మార్గుడి దౌష్ట్యం కంటే మంచివాడి మౌనం చాలా ప్రమాదం అన్నది మళ్ళీ మళ్ళీ మళ్ళీ మళ్ళీ... చెప్పండి. గుండెలోతుల్లోకి హత్తుకు పోయేట్టు చెప్పాలి. వాడు కాదయ్యా ద్రోహం చేస్తోంది. మీరు నేను చేస్తున్నాం అని చెప్పండి. మనల్ని కూడా కలుపుకుందాం. అతణ్ణి ఒక్కణ్ణే అంటే బాధపడుతాడు. నువ్వు నేను చేస్తున్నామయ్యా అని చెప్పండి. అక్కడ లౌక్యం నేర్చుకోండి. నాయకుల లక్షణం అవతలి వారిని ఎలా ఆకట్టుకోవాలో తెలియడం. వాస్తవాలు చెబుతూనే, నిజాన్ని చెబుతూనే ఖచ్చితంగా ఈ వ్యవస్థని మార్చే శక్తిని మనం సంతరించుకుంటాం, లక్షల మంది సమకూరతారు. దానిని ఈసంవత్సర కాలం, ఎన్నికల ముందు చాలా అలిసి పోయాం కాబట్టి, ఎన్నికల ఫలితాలు కొంత గాయపరిచినాయి కాబట్టి - నిజాయితీగా మాట్లాడుకుందాం, దానికేం సిగ్గుపడక్కర్లేదు, అది మన తప్పు కాదు. ఈ సమాజంలో ఉన్న పరిస్థితి అలాంటిది. మనల్ని గాయపరిచినాయి కాబట్టి మనలో చాలామంది మానసికంగా కూడ దీసుకుంటున్నాం. ఇవాళ సమాజం పరిస్థితిని బట్టి ఏ విధంగా మార్పు తేవాలో ఏ వ్యూహం కావాలో ఆలోచిస్తున్నాం. ఏ విధంగా మార్పులు తేవాలంటే మనకు స్పష్టమైన అవగాహన వస్తున్నది. ఇక కార్యాచరణకి దిగండి. ఒక కూకట్ పల్లిలో నేను చేస్తే చాలదు. మీలో చాలామంది చాలా గట్టి పోటీ నిచ్చారు. ఎందరో శాసన సభ్యులు- ఈ పార్టీ ఆ పార్టీ అని తేడాలేదు - నా దగ్గరకు వచ్చి మనసు విప్పి నాతో చెప్పారు. సార్ మా నియోజక వర్గంలో ఏ పార్టీ కూడా లోక్సత్తా అభ్యర్థి లాగా గట్టిగా పోరాడలేదు. ప్రతి ఇంటికి వెళ్ళి ప్రచారం చేశారు. మా గుండెలవిసిపోయినై, భయమేసింది మాకు. ఒక్క రూపాయి ఖర్చు పెట్టుకుండా ఇన్ని ఓట్లు సంపాదించారు. భవిష్యత్తు మీదే సార్. మేమేదో మానేజ్ చేశామనుకోండి కోట్లు ఖర్చుపెట్టి గందరగోళం చేసి మొత్తానికి వాళ్ళు మనసు విప్పి నూటికి డెబ్బైమంది నాకామాట చెప్పారు. కానీ ఎన్నిక తర్వాత మళ్ళీ మర్చిపోతే ఎట్లా? అక్కడ ఉండండి. మీ జీవితాన్ని మీరు చూసుకుంటూ ప్రజలకు బాసటగా ఉండండి. మీరు అన్ని పనులూ చేస్తారనుకోవడంలా. అధికారంలో ఉన్నవాడే చేస్తాడు. కానీ ప్రజలకోసం మీ గొంతు విప్పితే మీరక్కడ నిలబడి ఉన్నారన్న విశ్వాసం వాళ్ళకుంటే నిరంతరం వాళ్ళ నమస్కరాలు పట్టించుకుంటారనుకుంటే వాళ్ళ సమస్యల్లో మన ఎజెండాని వెలికి చూపెట్టి ఇదిగో ఇదే. అందుకోసమే మొట్టమొదటి నుంచీ మేం చెప్పన్నాం. అర్థం చేసుకోండి. అని మళ్ళీ మళ్ళీ చెబితే మీకు తెలియకుండానే వాళ్ళ గుండెల్లో మరింత బలంగా బీజాలు నాటిన వాళ్ళు అవుతారు. అలా కాకుండా మనం ఎన్నికల ముందు

నడన్ గా వెళ్ళిపోయి మేం మంచి వాళ్ళమే కావచ్చు, నిజాయితీపరులమే కావచ్చు. మాకు ఓటు వెయ్యడయ్యా అంటే మంచో చెడో అవతలివాడు నాలుగేళ్ళు కూర్చున్నాడు కదా, వాడు కోట్లు ఖర్చుపెడుతున్నాడు కదా ప్రతిపక్షంలో కూడా, ఓడిపోయినా కూడా మరి వాడిని నమ్ముతారా? మనల్ని నమ్ముతారా? వాడు దుర్మార్గుడని తెలిసీ, రాజకీయం కుళ్ళిపోయిందని తెలిసీ ఇప్పుడు పరిస్థితే. సర్! మీకు వాళ్ళని తట్టుకునే శక్తి లేదు, మీరు కనీసం నిలబడ లేక పోయారు మా దగ్గర! మీకు ఓటేస్తే మాకు పెద్ద ఉపయోగం ఉండదు. అందుకని మీరంటే నమ్మకమున్నా కూడా వాడికే ఓటేస్తున్నాం. మా కర్మ కొద్దీ అని చెప్పారు. గతంలో అలాగే చెప్పారు కదా, ఇప్పుడు అదే అవుతుంది! అందుకే దయచేసి నిలబడండి. అక్కడ ఉండండి. మొన్న ఎన్నికల్లో పోటీ చేసిన వాళ్ళు కావచ్చు, నాయకత్వాన్ని పెంచుదామనుకున్న వాళ్ళు కావచ్చు. దానికి శక్తిని నిర్మాణం చేద్దాం. మనకెవ్వరికీ మీరు ఒక్క వెయ్యి రూపాయలు కూడా ఇవ్వక్కర్లా అభ్యర్థి కావడం కోసం. ఎవర్ని కూడా మీరు అశ్రయించక్కర్లేదు. ప్రజల్లో మన్నన పెంచుకోండి. నాయకులుగా ఎదగండి. మీకు పోటీకి సీట్లు తన్నుకుంటూ వస్తాయి. మిమ్మల్ని పార్టీ నాయకత్వం అభ్యర్థిస్తుంది. మీరెవ్వరినీ కోరనక్కర్లేదు. కానీ మీరాపని చెయ్యండక్కడ. అందుకు సిద్ధ పడండి. మీరంతా ఈ దీర్ఘకాల యుద్ధానికి సన్నద్ధులౌతారని ఆశిస్తూ ఇవాళ్ళి మన కార్యక్రమాలూ, మన చర్చా మనందరి మనస్సుల్లో ఉన్న స్పష్టమైన దిశనిర్దేశం - ఇవి భవిష్యత్తుకి ప్రేరణనిస్తాయని, స్ఫూర్తిని స్తాయని ఆశిస్తూ అట్టే కాలం పట్టదీ దేశంలో మార్పుకి అనుకూల వేగంగా రావడం లేదని మీకూ నాకూ తెలుసు కానీ - పూర్తిగా స్వచ్ఛమైన మనసుతో చెప్తున్నాను. అట్టే కాలం పట్టదు. మీరే చెప్తున్నారు ఈ సంవత్సర కాలంలో ఎంతో మంది లోక్సత్తా వంక ఆశగా చూస్తున్నారు. ఏంటి వీళ్ళాక యాక్టివిటీ ఉంటే బాగుండు, వీళ్ళేమైనా చేస్తే బాగుండదని చూస్తున్నారు. ఇంకా మిగిలినవాళ్ళెవర్ని చూసినా లాభం లేదని వాళ్ళకి అర్థమవుతున్నది. ప్రతిరోజూ వాళ్ళకి పాఠాలు నేర్చుతున్నారు. ఈ పార్టీల వాళ్ళు. అంచేత ఆ నమ్మకంతో ధైర్యంతో మీరంతా పని చేస్తారని ఆశిస్తూ ఎక్కడ మీరు సభ్యత్వాన్ని సంస్థాగత తీర్మానాన్ని చేస్తారో అక్కడ నేను మీరు కోరకుండా ప్రత్యక్షమౌతాను. అక్కడకిమీరు నా చెవిపట్టి బలవంతంగా తీసుకెళ్ళే హక్కు మీకున్నది. మరి ఎన్ని చోట్లకి తీసుకెళతారన్నది. మీ చేతుల్లో ఉంది. నా చేతుల్లో లేదు. దానికి సిద్ధమవుతారని ఆశిస్తూ మరోసారి మిమ్మలందర్ని రాబోయే పోరాటానికి నిండు మనసుతో సన్నద్ధులుకావల్సిందిగా అర్థిస్తూ ఇప్పటిదాకా ఎన్ని ఒడిదుడుకు లెదురైనా నిజాయితీ పరులకు వెయ్యిరూ! ఖర్చు పెట్టాలన్నా కష్టమే అయినా కూడా చేతనయిన మేరకు జేబుల్లోంచే ఖర్చు పెట్టుకొని ఏ తప్పు చేయకుండా నిర్భయంగా, నిజాయితీగా నిలబడుతున్న మీ అందరికీ మనసారా అంజలి ఘటించా ఈ యుద్ధంలో అంతిమ విజయం మనదే అని గుర్తు చేస్తూ, మీ అందరికీ నమస్కరిస్తూ సెలవు తీసుకుంటున్నాను. జైహింద్ \*

# అమ్మాయిలంటే అలుసెందుకు?

- ఎ. అన్నపూర్ణ

**య**శోదను లేబర్ రూంలోకి తీసుకువెళ్ళారు. డాక్టర్ గారు చెప్పే శుభవార్త కోసం ఎదురు చూస్తున్నారు ధర్మారావుగారి కుటుంబ సభ్యులు. రెండుగంటల తర్వాత డాక్టర్ వచ్చి చెప్పింది. కంగ్రాచ్యులేషన్స్ ధర్మారావుగారు బేబీగర్డ్...! అని వారందరిలోనూ సంతోషం వెల్లివిరిసింది. ఈ రోజు శుక్రవారం. సాక్షాత్తులక్ష్యీదేవి మన ఇంట వెలిసింది... అంటూ మురిసిపోయారు వారంతా. ఆనందంగా మిరాయిలు పంచిపెట్టారు. మంగ ఒక కార్మిక మహిళ. ప్రసవానికి ప్రభుత్వ ఆసుపత్రికి వెళ్ళింది. ఆమె కుటుంబంలో వారు కూడా నర్స్ చెప్పే కబురు కోసం ఎదురు చూస్తున్నారు. నర్స్ వచ్చి చెప్పింది. ఆడపిల్ల!

అని. అంతే వారి మొహాల్లో నిరాశ అలుముకుంది. మంగ అత్తగారు కొడుకు మీద విరుచుకుపడింది. నాతో స్కానింగ్ చేపిస్తే మగబిడ్డ అని అబద్ధం చెప్పినావట్రా? అమ్మాయి అయితే అబార్షన్ చేపించమని చెప్పినాను కదా? నా మాట లెక్కలేదట్రా... అని తిట్టిపోసింది. మంగ ఇంటికి వచ్చాక ఇక సాధింపులకు అంతేలేదు. మంగ కన్నీరు మున్నీరై విలపించింది. ఇంతకు ముందు రెండు సార్లు స్కానింగ్ లో ఆడపిల్ల అని తెలిసీ అబార్షన్ చేయించుకుంది. ఈ సారి ఎవరైనా కానీ... అని స్కానింగ్ చేయించుకోడానికి ఇష్టపడకుండా భర్త నారాయణకి ముందే చెప్పింది. అత్తకి సచ్చవెప్పకోమని. నారాయణ తల్లికి ఎంతగానో చెప్పిచూశాడు. తల్లి వినకపోతే అబద్ధం చెప్పాడు మగబిడ్డ అని! ఎంతైనా కొడుకు కనుక నారాయణను ఏమీ అనలేదు. లోకువగా వున్నది మంగ కనుక శాపనార్థాలు పెట్టేది. ఆడ బిడ్డనుకని తీసుకువచ్చావ్. మొగాడు ఎక్కణ్ణించి తెస్తాడు. ఎలా పోషిస్తాడు అనే ఆలోచనే లేదు నీకు. పాల ఖర్చు నుంచి మొదలు పెళ్ళి చేసి వదిలించుకోవాలన్నా ఎంతఖర్చు? నీ కన్నునాళ్ళు ఇస్తారా? నేను ఒక్క రూపాయి ఇచ్చేదిలేదు... అంటూ నిత్యం పోరుపెట్టి మంగను, బిడ్డను చీదరించు కుంటుంది.



పై రెండు కుటుంబాలలోని సంఘటనలు చూస్తే తేడా అర్థమైందికదా! మధ్య తరగతి కుటుంబాల్లో అబ్బాయి అయినా అమ్మాయి అయినా తేడాలుండవు. ఇద్దరు అమ్మాయిలైనా సంతోషంగా వుంటారు. కుటుంబ విషయాల్లో చాలా వరకూ భార్యభర్తల ప్రమేయం తప్ప మరెవరికీ జోక్యం వుండదు. స్వయంనిర్ణయాలు చేసుకుంటారు. మంగవంటి వారికి పెద్దల ప్రమేయం వుండి తీరుతుంది. కుటుంబంలో అందరూ కష్టపడతారు. అంతా కలసి ఖర్చు చేసుకుంటారు. వారికి వచ్చేది నెలసరి జీతాలు కావు కనుక. రోజువారీ రాబడిని బట్టి ఏ రోజుకా రోజు తిండికి ఖర్చు చేస్తారు. ఈ కారణంగా కుటుంబంలో ఆడపిల్ల కలిగిన

వెంటనే పెద్ద భారమనే ఆలోచన నుంచి బయట పడటంలేదు. జడరిబ్బను దున్నులు నుంచి ఖర్చు ప్రారంభమని భావిస్తారు. పెరిగి పెద్దయ్యాక పెళ్ళిఖర్చుని వదిలి పనికెళ్ళినా పరాయింటికి వెళ్ళి పోతుందనీ అత్తవారి కుటుంబానికి మాత్రమే ఉపయోగ వడుతుందనీ ఆలోచనలు చేస్తారు. అబ్బాయి అయితే అమ్మాయి కంటే ఖర్చు వుండదనీ తల్లి తండ్రులకు జీవిత కాలం ఆనరాగా వుంటాడని ఆశాపూరితమైన భ్రమలో

వుంటారు. నిజానికి అమ్మాయిలు పుట్టుకతోనే విజ్ఞానవంతులు. పెరిగి పెద్ద వారవుతూ కుటుంబంలోని కష్టసుఖాలను అవగాహన చేసుకోగలరు. అవసరానికి ఆదుకుంటారు కూడా. ఇంటర్ వరకూ ఉచితవిద్య ఆ తరవాత పని చేసుకుంటూ చదువుకోగల అవకాశం. డిగ్రీలువుంటే మెరుగైన ఉద్యోగావకాశాలు వుంటాయి.

ప్రేమాభిమానాలు చూపించే విషయంలోనూ వారే ముందుంటారు. ఇంటి విషయాలను అవగాహన చేసుకోవడం చెప్పకుండానే గ్రహించడం చేయగలరు. అబ్బాయిలు ఇలా ఉండరు. అనారోగ్యంతో వుండే పెద్దలపట్ల శ్రద్ధ వహించగల ఓర్పు వుంటుంది. కార్యాలయాల్లో హాస్పిటల్స్ లో వృద్ధులకు సహాయ

సహకారాలు అందించడం కూతుళ్ళకే సాధ్యం. ఈ సారి పరిశీలనగా చూడండి. కూతుళ్ళే తల్లి తండ్రుల వెంట వుంటారు. అమ్మాయిలకి ఖర్చు పెట్టాల్సి వస్తుందని భావించడం న్యాయమా? వారి సేవలు ఎంతటి విలువైనవి? వారి ప్రేమాభిమానాలకు వెల కట్టగలరా? కుటుంబంలో అనుకోని అవాంతరాలు వచ్చిప్పుడు పెళ్ళికూడా మానుకుని ఆడుకున్న వారిని చూస్తున్నాము. పెద్దకుటుంబాలు అయితే తమ్ముణ్ణి చెల్లినీ చదివిస్తారు. చాలామంది మహిళలకు జాలి దయ కరుణ త్యాగబుద్ధి పుట్టుకతో వచ్చేవి. మగపిల్లలకు వుండవని కాదు. వారిలో తక్కువ చూస్తాం. తల్లిబిడ్డలను ఎంత బాధ్యతయుతంగా పెంచగలదో ఆమె తర్వాత ఆడపిల్ల అంతగానూ తోబుట్టువుల బాధ్యతను నిర్వర్తిస్తుంది. అంతటి త్యాగ మూర్తిగానూ ఆడుకోగలదు. తల్లితండ్రుల ఆసరా లేనివారు నిస్సహాయులైనప్పుడు అంగవైకల్యం వున్నవారికే నిండు మనసుతో ఆడుకోగల వ్యక్తిత్వం స్త్రీ మూర్తిదే! ఇటువంటి గొప్పమనసున్న అమ్మాయిల విషయంలో అపోహలకు తావుండరాదు. ఆడపిల్ల పుట్టిందని హాస్పిటల్లోనో, చెత్తకుండీలోనో వదిలిపెట్టడం కిరాతకులు చేసే దారుణం. ప్రాణాలు తీయడం రాక్షసత్వం మీకు ఒక చక్కని ఉదాహరణ చెబుతాను.

మా ఇంట్లో పని చేస్తున్న కారు డ్రైవరు షరీఫ్ కి అయిదు మంది సంతానం. ఇద్దరు అమ్మాయిలు ముగ్గురు అబ్బాయిలు. లక్కో ప్రాంతంలోని చిన్న గ్రామం నుండి వచ్చాడు. రోజు పేపరు చదువుతాడు అన్ని విషయాలపట్ల అవగాహన వుంది. తెలుసుకోవాలనే కుతూహలం వుంది. పెద్దకుమార్తెకు జీవనోపాధిగా బ్యూటీషియన్ కోర్స్ చేయించాడు. పెళ్ళి చేశాడు. అబ్బాయిలు ఇద్దరు డ్రైవర్లుగా పనిచేసుకుంటూ వారి మార్గాన్ని వారు ఎంచుకున్నారు. చిన్నమ్మాయి ఆఖరి అబ్బాయి చదువుకుంటున్నారు. ఆ అమ్మాయి కాలేజీలో బెస్ట్ 10 స్టూడెంట్స్ లో మూడవ స్థానంలో నిలిచింది. శ్రద్ధగా చదువుకుంటోంది. ఆ అమ్మాయికి ఇంటిపని చెప్పడు. తనే చూసుకుంటాడు. భార్య బేబీ సిట్టింగ్ చేస్తుంది. స్వయం కృషితో మూడులక్షల రూపాయలు పెట్టి టూ బెడ్ రూం ఇల్లు కట్టుకున్నాడు. మా కుటుంబంలో ఒక సభ్యుడిగా మాకు సహాయ సహకారాలు అందిస్తూంటాడు. చెడు అలవాట్లు లేకుండా ఒక కుటుంబానికి యజమానిగా ఆడపిల్లలనే తేడా లేకుండా బాధ్యతగా సంసారాన్ని నడుపుకుంటూ సుఖజీవనాన్ని ఏర్పాటు చేసుకోవడం అతన్ని చూసి నేర్చుకోవాలి. రాయడం, చదవడం మాత్రమే వచ్చిన ఇతనికి ఇంతటి సంస్కారం ఎలా వచ్చిందో చూడండి. ప్రభుత్వం తనలాంటి వారికి ఎలాంటి సదుపాయాలను అవకాశాలను కల్పిస్తుందో తెలుసుకుని వాటికి అనుమతి తెచ్చుకున్నాడు. కూతుర్ని అమెరికా పంపించాలనే ఆశయం కూడా వుంది. మమ్మల్ని అడిగి తెలుసుకుంటాడు. అందరూ ఇతనిలాగా ఆలోచిస్తే అమ్మాయిలకీ అబ్బాయిలకీ తేడా వుండదు. ఎవరైనా మన సంతానమే. వారి సంతోషమే కుటుంబానికి రక్ష. \*

## అధికారం చుట్టూ జరిగే సమీకరణాలతో ప్రజలకు ఒరిగేదేమీ లేదు

**జేపీ రూపొందించిన అవినీతి నిరోధక చట్ట సవరణ బిల్లును బడ్జెట్ సమావేశాల్లో ఆమోదించాలని పార్టీలకు లోక్ సత్తా విజ్ఞప్తి**

ప్రజారాజ్యం పార్టీ కాంగ్రెస్ లో విలీనం కావడం ఆయా పార్టీల అంతర్గత వ్యవహారం. అయితే విధానాల చుట్టూకాకుండా అధికారం చుట్టూ జరిగే అలాంటి సమీకరణాల వల్ల ప్రజలకు ఒరిగేదేమీ లేదు. ప్రజల చుట్టూ తిరగాల్సిన రాజకీయం... పార్టీలు, వాటి నేతల అధికారం చుట్టూ తిరుగుతుండటం విచారకరం.

ఎన్నికలకు ముందు, ఎన్నికల్లో చేసిన హామీల్ని, చేసిన ప్రతిజ్ఞల్ని రాష్ట్రంలోని సాంప్రదాయ రాజకీయ పార్టీలు నిస్సిగ్గుగా ఉల్లంఘిస్తున్నాయి. విలువలు, విధానాలు లేకుండా ఒకరిని గద్దెనెక్కించటం, మరొకరిని గద్దె దించటం చుట్టూ చేస్తున్న రాజకీయాల వల్ల ప్రజాప్రయోజనాలు తీవ్రంగా దెబ్బతింటున్నాయి. నేతలు ఇప్పటికైనా ఆ రాజకీయ క్రీడల్ని ఆపి జనం సమస్యల పరిష్కారానికి నిర్దిష్టంగా కృషి చేయాలి. వృద్ధిరేటులో దేశంలోని అన్ని పెద్దరాష్ట్రాల్లోనూ ఆంధ్రప్రదేశ్ అట్టడుగు స్థాయికి పడిపోయింది. రాష్ట్రాన్ని తిరిగి అభివృద్ధి పథంలోకి తెచ్చే దిశగా బడ్జెట్ ను ప్రవేశపెట్టేందుకు అన్ని పార్టీలూ

కృషి చేయాలి. మరోవైపు, రాష్ట్రంలో అవినీతి విచ్చలవిడిగా పెరిగిపోయింది. జనవరి 30న మహాత్మాగాంధీ వర్ధంతి రోజున రాష్ట్రంలోని దాదాపు అన్ని పార్టీలూ అవినీతి వ్యతిరేక కార్యక్రమాలు నిర్వహించాయి. అవినీతి నిర్మూలనకు లోక్ సత్తా అధ్యక్షుడు, కూకట్ పల్లి ఎమ్మెల్యే డా॥ జయప్రకాష్ నారాయణ్ 2009లో ప్రతిపాదించిన బిల్లును చట్టం చేసేందుకు ఈ అసెంబ్లీ బడ్జెట్ సమావేశాల్లో అన్ని పార్టీలూ సహకరించాలి. అవినీతికి పాల్పడ్డ ఎమ్మెల్యేలు, ఇతర ప్రజాప్రతినిధులపై త్వరితగతిన విచారణ జరిపేందుకు ప్రత్యేక కోర్టుల్ని ఏర్పాటు చేసి, నేరం రుజువైతే వారి ఆస్తుల్ని జప్తు చేసే ఏర్పాట్లు ఈ బిల్లులో ఉన్నాయి. ఒకరి మీద ఒకరు అవినీతి ఆరోపణలు, అవినీతికి వ్యతిరేకంగా భారీ నినాదాలు చేస్తున్న మంత్రులు, ఎమ్మెల్యేలు, ప్రతిపక్ష నేతలకు ఆ సమస్యను పరిష్కరించాలన్న చిత్తశుద్ధి ఏమాత్రం ఉన్నా ఫిబ్రవరిలో జరిగే శాసనసభ బడ్జెట్ సెషన్ లో లోక్ సత్తా పార్టీ ప్రతిపాదించిన అవినీతి నిరోధక చట్టం సవరణ బిల్లును ఆమోదించేందుకు కృషి చేయాలి. \*



# పావలా వడ్డీ - మైక్రోఫైనాన్స్

కే. గీతామూర్తి



మహిళలను ఆకట్టుకోవడానికి ఓటు బ్యాంకు ఏర్పాటుకై తెలుగుదేశం వేసిన ఈ స్వయం సహాయక బృందాలు ఎత్తుగడ ఒక విధంగా మహిళలకు ఆత్మవిశ్వాసం కల్పించాయనడంలో ఎటువంటి సందేహం లేదు. ఈ మహిళాసంఘాల ద్వారా సమాజంలోని అన్ని పోకడలను వీరు అర్థం చేసుకుంటున్నారు. ఏపనైనా సంఘటితంగా, స్వతంత్రంగా చేసుకునే విధంగా తయారైనారు.

గ్రూపుల్లో వున్న మహిళలు ఈ రోజు పిల్లలు, చదువు, ఆరోగ్యం ఇలా కుటుంబానికి సంబంధించిన, వ్యవసాయం, బ్యాంకు లావాదేవీలు ఇతర శిక్షణలు తీసుకోవడం మన కుటుంబం బయట వెళ్ళగలుగుతున్నారు. గ్రామీణ ప్రాంతంలో మహిళలు బయటకు రాలేని పరిస్థితిని అధిగమించి, గ్రూపుల్లో సభ్యురాలు కాదా!? అని ప్రశ్నించే విధంగా మహిళా సంఘాలు గుర్తింపు పొందాయి. మహిళల్లో చైతన్యం బాగా వచ్చింది. కేవలం మహిళా ఓట్లను, బహిరంగ సభలకు మహిళలను తరలించే విధంగా టిడిపి, కాంగ్రెస్ అనుకున్నా అపసరం అయితే దేన్నైనా నిలదీసే తత్వం ఏర్పడ్డందుకు ఆభినందనీయం.

2011-12 నాటికి పావలావడ్డీ పథకం క్రింది కోటిమందికి ఒక్కొక్కరికి 1 లక్ష ఇవ్వాలని లక్ష్యంగా పెట్టుకుంది. గత ఎన్నికల సమయంలో వాగ్దానం చేసింది. కాంగ్రెస్ పార్టీ 2007 మార్చి నాటికి ఆంధ్రప్రదేశ్ లోని అన్ని బృందాలు కలిసి సేకరించిన మొత్తం డిపాజిట్లు 1.26 లక్షల కోట్లు. ప్రాధాన్యత రంగానికి 32000 కోట్లు రుణం ఇచ్చాయి. రుణబాకీలు 90 వేల కోట్లు.

2011-12 నాటికి పావలావడ్డీ కింద 1 లక్ష కోట్ల రుణం

ఇవ్వాలని వస్తే ఇందుకోసం మన రాష్ట్రంలోని వాణిజ్యబ్యాంకులు డిపాజిట్లు, సేవింగ్స్ రూపేణా 4 లక్షల కోట్లు సమీకరించాలి.

-2007 నాటికి దాదాపు 8 లక్షల SHG మహిళలు సభ్యులుగా వున్నారు.

- 2009 నాటికి ఒక్కో 5 HG కి - 1.54 లక్షల రుణం అందింది. అంటే ఒక్కో గ్రూప్ మెంబర్ కి 15 వేలు అన్నమాట. ఈ రకంగా మహిళ ఎప్పటికీ లక్షాధికారి అవ్వాలి.

ఈ రుణాలకు వాణిజ్యబ్యాంకులు 85% - 12% వడ్డీ ఇస్తండగా, గ్రామీణ బ్యాంకులు 12.5% 14% వడ్డీ ఇస్తున్నాయి.

- 2008 -09 నాటికి 4.83 లక్షల సంఘాలకు రుణం అందగా 2009 - 10 నాటికి 4.14 లక్షల సంఘాలకు రుణం అందింది.

2010 నాటికి మహిళాసంఘాలకు 550 కోట్లు వడ్డీని రాష్ట్రం చెల్లించాలి. దీనికోసం 200 కోట్లు బడ్జెట్ కేటాయించినా ఇంతవరకు విడుదల అయినవి 100 కోట్లు మాత్రమే.

గత సంవత్సరం గ్రామీణ, పట్టణ SHG లకు 10,200 కోట్లు ఇప్పించాలని లక్ష్యం కాగా బ్యాంకులు ఇచ్చింది. 7,592 కోట్లు మాత్రమే.

ఇలాంటి పరిస్థితుల్లో గ్రామస్థాయిలో సరైన ఉపాధి కుటుంబంలో ఏ సమస్య వచ్చినా అంటే చదువు, ఆరోగ్యం, పెళ్ళిళ్ళు ఇతర బాధ్యతల కోసం తప్పనిసరి. అప్పు చేయాల్సిన పరిస్థితి దాపురించింది. మగవారి సంపాదన సగానికి పైగా తాగడానికి పోతుండగా మహిళలకు ఈ అప్పులు గుదిబండలై పోయాయి.

సూక్ష్మరుణాలు మహిళా సంఘాలకు ఇంటి వద్దకు వడ్డీ గ్రూపుల్లో మహిళలకు 5 మంది లేదా 10 మంది మహిళలకు ఇష్టమున్న వారికి వారి సంస్థ యొక్క నిబంధనలు అడిగి మరీ ఇస్తున్నాయి. అయితే వడ్డీ నియంత్రణ లేకపోవడంతో అది మితిమీరి పోయింది. సూక్ష్మరుణ సంస్థలు వడ్డీ 24% - 36% అసలు సూక్ష్మరుణ సంస్థలను ఆర్ బిఐ కట్టడి చేయాలని పగడ్బందీగా పరపతి విధానాన్ని అమలు చేయాలని లోక్ సత్తా చెప్పింది.

- రాష్ట్ర ప్రభుత్వం జారీ చేసిన ఆర్డినెన్స్ లో వడ్డీ నియంత్రణను విస్మరించింది.

గత పదెళ్ళలో 5000 కోట్లు లావాదేవీలు చేసిన ఈ ఎమ్ఎఫ్ఐ లు వడ్డీ రూపంగా 20,000 వసూలు చేయడానికి ఎంత పీడిస్తున్నాయో చెప్పవచ్చు.

**రాష్ట్ర ప్రభుత్వం ఎమ్ఎఫ్ఐ కి సంబంధించిన నిబంధనలు.**

- స్వయం సహాయక బృందం కన్నా ఎక్కువ వుండకూడదు.
- వ్యక్తిగతమైన ఎలాంటి అవసరం లేదు.
- ప్రిన్సిపిల్ కంటే వడ్డీ మించకూడదు. (అసలు కన్నా వడ్డీ ఎక్కువ కాకూడదు)
- ఒకసారి బాకి వున్న గ్రూప్ కి జిల్లా అనుమతి వుండాలి.
- ఏ స్కూల్కు సంస్థ అయినా ఒకే విధమైన నిబంధనలు పాటించాలి.
- అప్పు తీసుకున్న వారికి బ్యాలెన్స్ స్టేట్మెంట్ ఇవ్వాలి.
- ఇళ్ళవద్దకు వెళ్ళకుండా, గ్రామపంచాయతీ దగ్గర చేయాలి.
- గ్రూపులకు గానీ, స్కూళ్ళకు సంస్థలకు ఏదైనా ఇబ్బందులు ఏర్పడ్డప్పుడు ఫ్లాస్ట్ట్రాక్ కోర్టు ద్వారా వెళ్ళాలి.
- లోన్ రికవరీ నెలకు ఒకసారి చెయ్యాలి.

**మాలెగాం కమిటీ నిర్ణయాలు**

- లోన్ అర్హతకు 50 వేల కన్నా తక్కువ సంపాదన వుండాలి.
- 25 వేల కన్నా ఎక్కువ ఇవ్వరాదు.

- 12 నెలల్లో తగ్గే విధంగా వుండాలి.
- 15 వేలు అయితే 12 నెలల అంతకు మించితే 24 నెలలు
- ఏ రకమైన ష్యూరిటీ ఇవ్వనవసరం లేదు.
- ఇన్కం జనరేషన్ యాక్టివిటీస్ దృష్టిలో పెట్టుకొని కొంత కేటాయించాలి. (అప్పులు ఇచ్చేటప్పుడు)
- ఇతర సర్వీసులు (బీమా, గ్రూప్ కి సంబంధించినవి వాటి నిబంధనలకు అనుగుణంగా వుండాలి.
- సెల్ఫ్ రెగ్యులేటరీ విధానం ద్వారా నడవాలి. ఇవి మాలెగాం కమిటీ ఏర్పాటు చేసిన సూచనలు ఏమైనా పొదుపుని ప్రోత్సహించి, పరపతి విధానాన్ని విస్తరించకుండా ప్రజల్ని ఓటు బ్యాంకుగా చూస్తున్నాయి ప్రభుత్వాలు
- హెచ్చు వడ్డీని నియంత్రించి, పరపతి విధానాన్ని బలోపేతం చేయాలి.
- మద్యాన్ని కఠినంగా నియంత్రించి పొదుపుని ప్రోత్సహించే పథకాలు ప్రవేశపెట్టాలి.
- 2008లో రుణమాఫీ పేరుతో 73000 కోట్లు వృధాగా వెదజల్లి గ్రామీణ ప్రాంతాలలో పరపతిని దెబ్బతీసిన కేంద్రప్రభుత్వం తప్పుని సరిదిద్దుకొని సాధారణ వడ్డీతో లక్ష కోట్లతో శాశ్వత నిధిని ఏర్పాటు చేయాలి. \*

**పీఆర్పీ ఓట్లు... కాంగ్రెస్, టీడీపీ వ్యతిరేక బిట్టె: లోక్ సత్తా**

**సినిమా హీరో భైమల్ల చిరంజీవి ప్రజల్ని అవమానిస్తున్నారని ధ్వజం**

గత ఎన్నికలలో ప్రజారాజ్యం పార్టీకి పోలైన 70లక్షల ఓట్లు తనను మాత్రమే చూసి, తనపై అభిమానంతో వేసినవేనని, కాంగ్రెస్, తెలుగుదేశం పార్టీలకు ప్రత్యామ్నాయంగా కాదని చిరంజీవి చేసిన వ్యాఖ్యలు గద్దనీయం. ఇది పీఆర్పీకి ఓట్లు వేసిన లక్షలాది మందిని అవమానించటమే. “చిరంజీవికి ఇంకా సినిమా హీరో వాసనలు పోయినట్టు లేవు. అందుకే ప్రజాస్వామ్యంలో అసలు హీరోలైన ప్రజల్ని కించపరిచేలా మాట్లాడుతున్నారు. రాజకీయాల్లో నేతలు ప్రజల కోసం ఉంటారు తప్ప నేతల కోసం, పార్టీల కోసం ప్రజలు ఉండరు”

గత ఎన్నికల్లో పీఆర్పీకి పోలైన లక్షలాది ఓట్లు కాంగ్రెస్, తెలుగుదేశం పార్టీలకు ప్రత్యామ్నాయం కావాలన్న రాష్ట్ర ప్రజల ఆకాంక్షకు నిదర్శనమనటంలో ఎటువంటి సందేహం లేదు. ప్రజాకర్షణ కలిగిన చిరంజీవి ద్వారా రాష్ట్రంలో మూడో ప్రత్యామ్నాయం తెస్తుందని భ్రమపడి పీఆర్పీకి ఓటు వేసిన లక్షలాదిమంది ప్రజలు ఇప్పుడు ఆ పార్టీ అంతర్ధానమవటంతో నిరాశకు గురవుతున్నారు. ఈ వాస్తవాల్ని ఏమాత్రం గుర్తించకుండా చిరంజీవి మాట్లాడుతున్నారు. కాంగ్రెస్ ఎలాంటి నిర్ణయం

తీసుకున్నా కట్టుబడి ఉంటానని చెబుతూ పీఆర్పీ ఎజెండాను రాత్రికి రాత్రే మార్చేశారు. ప్రజల్ని అమాయకులుగా, జెండాలు మోసే, ఓట్లు వేసే యంత్రాలుగా భావిస్తూ వారిని ఎంతకాలమైనా భ్రమపెట్టవచ్చని అనుకుంటే పొరపాటు. చిరంజీవి తరహాలోనే వ్యక్తి ఆరాధనా ధోరణులు రాష్ట్రంలోని ఇతర సాంప్రదాయ రాజకీయ పార్టీల్లో కూడా ఉన్నాయి. రాజకీయాల్ని తమ సొంత ఆస్తిలాగా భావిస్తున్న వారి తీరును కూడా ప్రజలు అర్థం చేసుకుంటున్నారు. సమాజంలో అందరి అవసరాల్ని సమన్వయం చేసి అన్నివర్గాల ప్రజలూ ఎదిగేందుకు, వారికి సాధికారత కల్పించేందుకు కృషి చేయటం రాజకీయ పార్టీల మౌలిక కర్తవ్యమని నేతలు గుర్తించాల్సిన సమయం ఆసన్నమైంది. వ్యక్తుల చుట్టూ కాకుండా జన జీవితం చుట్టూ రూపొందించిన ఎజెండాతో, విధానాలతో, కొత్త రాజకీయ సంస్కృతితో ముందుకు సాగుతున్న లోక్ సత్తా పార్టీ ఈవేళ రాష్ట్రంలో కాంగ్రెస్, టీడీపీలకు ప్రత్యామ్నాయంగా ప్రజల ముందు నిగ్గుతేలింది. మార్పు కోరుకుంటున్న ప్రజానీకం నిరాశకు గురికాకుండా కొత్త రాజకీయానికి లోక్ సత్తాను వేదికగా ఉపయోగించుకోవాలి.

# నీతిలేని రాజకీయాలతో అవినీతి వోదూ కోర్కెలైని లోక్ పాల్ బిల్లును చింపేసిన జేపీ

- స్వతంత్ర ప్రతిపత్తిగల బలమైన జనలోక్ పాల్ తేవాలని డిమాండ్ చేస్తూ YBI ఆధ్వర్యంలో భారీ ర్యాలీ
- హైదరాబాద్ లో 'ఇండియా ఎగనెస్ట్ కరప్షన్' ఉద్యమాన్ని ప్రారంభించిన YBI



అవినీతిని కట్టిడి చేసేందుకు ప్రభుత్వం ప్రతిపాదిస్తున్న కోర్కెలు లేని లోక్ పాల్ బిల్లు వద్దని, స్వతంత్ర ప్రతిపత్తిగల బలమైన జన లోక్ పాల్ బిల్లును తేవాలనే డిమాండ్ తో 'ఇండియా ఎగనెస్ట్ కరప్షన్' ఉద్యమంలో భాగంగా జనవరి 30న హైదరాబాద్ లో జరిగిన ర్యాలీలో లోక్ సత్తా పార్టీ అధ్యక్షుడు డా॥ జయప్రకాష్ నారాయణ్ పాల్గొన్నారు. దేశవ్యాప్తంగా 40కుపైగా నగరాల్లో, అమెరికాలోని కొన్ని ప్రాంతాల్లో జరిగిన ఈ కార్యక్రమానికి హైదరాబాద్ లో యూత్ ఫర్ బెటర్ ఇండియా (వైబిఐ) సారథ్యం వహించింది. జేపీతోపాటు కేంద్ర మాజీ ఎన్నికల అధికారి జేఎం లింగ్డే, భారత్ స్వాభిమాన్ ట్రస్టు సహా వివిధ సంస్థల ప్రతినిధులు, సినీ దర్శకుడు ఎస్.ఎస్. రాజమౌళి, గ్లోబల్ ఆసుపత్రి ప్రతినిధి డా॥ రత్నాకర్, పెద్దసంఖ్యలో యువత, విద్యార్థులు పాల్గొన్నారు. వైబిఐ నేతలు నరసింహా, అజీజ్ కార్యక్రమాన్ని సమన్వయం చేశారు.

పీపుల్స్ షాజా నుంచి హెచ్ఎండిఎ పార్కుదాకా కొనసాగిన ర్యాలీ అనంతరం.. మహాత్మాగాంధీ చిత్రపటానికి పూలమాల వేసిన జేపీ మాట్లాడుతూ..

“దుర్మార్గు ప్రభుత్వాలు, బలహీన చట్టాలు, నీతిలేని రాజకీయం ... ఈ మూడింటి వల్లే మనదేశంలో అవినీతి విచ్చలవిడిగా పెరుగుతోంది. రాజకీయాలను నీతితో కలిపి జాతిని నిర్మించేందుకు గాంధీజీ పోరాడారు. ఈవేళ పదవుల్లో ఉన్న దుర్మార్గు రాజకీయ నేతలు రాజకీయాలకు, నీతికి సంబంధం ఏమిటని ప్రశ్నిస్తున్నారు. మంచిని సుసాధ్యం చేయడం, చెడును

కష్టసాధ్యం చేయడం ప్రభుత్వాల బాధ్యత అని విస్మరించి నేటి పాలకులు అవినీతిని ప్రోత్సహిస్తూ దోపిడీదారులను అందలం ఎక్కిస్తున్నారు. గాంధీజీ చెప్పిన నైతిక రాజకీయాలు కావాలో, ఈవేళ్లి అనైతిక రాజకీయాలు కావాలో ప్రజలు తేల్చుకోవాలి. నీతిలేని రాజకీయం వల్లే అవినీతి పెరుగుతోందని గుర్తించి అవినీతిని అంతం చేసేందుకు రాజకీయాల్లోకి నీతిని తేవాలి. అవినీతి అంతానికి నైతిక రాజకీయాలు కీలకం కాబట్టే బాపూ వర్ధంతి రోజున అవినీతిపై పోరుకు కలిసి కదులుతున్నాం.

భారతీయులు ప్రత్యేకంగా అవినీతివరులు కారు. ప్రపంచంలోని ఎవరికీ తీసిపోని నీతినిజాయతీ ఇక్కడి సామాన్య ప్రజల్లో ఉంది. అవినీతివరులంటే 2-జీ స్పెక్ట్రం లైసెన్సుల్లో, గనుల లీజుల్లో, విద్యుత్ ప్రాజెక్టుల కేటాయింపుల్లో, కాంట్రాక్టుల్లో దేశాన్ని దోచుకునేవారు. అంతేతప్ప మనకు హక్కుగా రావాల్సిన సేవల కోసం గతిలేక లంచాలిచ్చే సామాన్య ప్రజలు కారు. ఈదేశంలోని సామాన్య ప్రజలు అవినీతి బాధితులే తప్ప అవినీతివరులు కారు. అందువల్ల బాధితులంతా శంకలు వీడి ఏకమై అవినీతిపై సమరశంఖం పూరించాలి. దేశ జనాభాలో యువత 73శాతం ఉన్నారు. 94శాతం భవిష్యత్తు వారిదే. వారు ముందుకు వస్తున్నందునే అవినీతిని ఖచ్చితంగా అంతం చేయగలం అన్న విశ్వాసం కలుగుతుంది. 'బాధితులారా ఏకంకండి! అవినీతిపై సకాలంలో స్పందించండి'. సమాజం సకాలంలో స్పందించని కారణంగానే రెండో ప్రపంచయుద్ధకాలంలో లక్షలమంది యూదుల్ని ఊచకోత కోశారని, కోట్ల మంది ప్రజలు బలిపశువులయ్యారు. అటువంటి నష్టం వాటిల్లకముందే అవినీతి భూతంపై సకాలంలో స్పందించి భవిష్యత్తును రక్షించుకోవాలి.

టెలికాం రంగంలో 15 ఏళ్ల క్రితం లంచం లేకుండా ఫోన్ వచ్చేది కాదు. కానీ పోటీతత్వం, సాంకేతిక పరిజ్ఞానం వల్ల ఈవేళ ఫోన్ కోసం ఎవరూ లంచం ఇవ్వాలి అవసరమే లేకుండా పోయింది. సరైన విధానాలు అవలంబిస్తే అవినీతిని అంతం చేయవచ్చునటానికి ఇదే బలమైన సాక్ష్యం. ఇదే విభాగంలో రూ.1,76,000 కోట్ల కుంభకోణం చోటుచేసుకోవటానికి 2-జీ స్పెక్ట్రం లైసెన్సుల కేటాయింపుల్లో పోటీతత్వం, పారదర్శకత లోపించటమే కారణం. అవినీతి వల్లే దేశంలో పేదరికం పెరుగుతోంది. పేదరికం పోవాలంటే అవినీతిని అంతం చేయటం కీలకం. కుంభకోణంలో దేశం నష్టపోయిన రూ.1,76,000కోట్లు ఉంటే దాదాపు 35లక్షలమందికి ఉపాధి అవకాశాలు లభించేవి. తద్వారా కనీసం 1కోటీ 40లక్షల మందికి శాశ్వత జీవనభద్రత

లభించేది. ప్రజలకు తాయిలాలివ్వటం, బహిరంగ సభలకు తరలించినందుకు తలకు రూ.1000, బ్రాండ్ సీసా, బిర్యానీ పొట్లం ఇవ్వటం వల్ల పేదరికం పోదు. ప్రజలకు విద్య, ఉపాధి నైపుణ్యాలు, తలెత్తుకుని బతికే అవకాశాలు, మచ్చలేని పరిపాలన అందించటం ద్వారానే పేదరికం తొలగి, అవినీతిరహిత సమాజం ఏర్పడుతుంది.

2-జీ స్పెక్ట్రం లైసెన్సుల్ని రద్దు చేయాలని లింగ్డో, గోపాలస్వామి, రెబీరో, కృష్ణమూర్తి అడ్మిరల్ తహిల్దార్ తదితర జాతీయస్థాయిలో పేరొందిన నిజాయతీపరులైన ప్రముఖులతో లోక్సత్తా సుప్రీంకోర్టులో పిటిషన్ దాఖలు చేసింది. దేశచరిత్రలో మొదటిసారిగా ఇంత పెద్దఎత్తున పౌరసమాజం చేసిన ఈ పోరాటంలో విజయం సాధిస్తామన్న విశ్వాసం మాకుంది. 2-జీలో అవినీతే లేదని పనికీమాలిన వాదన చేసి న్యాయవాద వృత్తికే అవమానం చేసిన కపిల్ సిబల్ ఇప్పుడు ప్రజాఒత్తిడికి తలొగ్గి ఇక మీదట లైసెన్సుల కేటాయింపుల్లో పోటీ బిడ్డింగ్ అమలు చేస్తామని చెప్పాల్సి వచ్చింది. లైసెన్సుల్ని రద్దు చేయటంతోపాటు ఎటువంటి సేవలూ అందించకుండా కొన్నివారాల్లోనే ఆ లైసెన్సుల్ని అమ్ముకుని ఆ కంపెనీలు అప్పసంగా సంపాదించిన లాభాలను ఖజానాకు వసూలు చేసేందుకు 'విండోఫాల్ టాక్స్' విధించాలి. భవిష్యత్తులో ఇంకెవరూ ఇలాంటి అక్రమాలకు పాల్పడకుండా చేసిన దోపిడికి కొన్ని రెట్లు అదనపు పరిహారంగా విధించేలా ఏర్పాట్లు చేయాలి. రూ.10,000 కోట్లు దోచేస్తే రూ.50,000కోట్లు కట్టించాలి. ఇలాంటి చర్యలతో పాటు ప్రధానమంత్రి నుంచి బండ్రోతు వరకూ ఎవరు అవినీతికి పాల్పడ్డా ప్రాథమిక సాక్ష్యాధారాలు ఉంటే ఆస్తిని జప్తుచేసి, జైల్లో పెట్టే ఏర్పాట్లతో అవినీతి నిర్మూలనకు వ్యవస్థను ఏర్పాటు చేయాలి. ఆంధ్రప్రదేశ్ లోకాయుక్త లాంటి కోర్టు లేని చట్టాలు వల్ల ఫలితం లేదు. స్వతంత్ర ప్రతిపత్తిగల బలమైన

వ్యవస్థ కావాలి. అందులో నియామకాలు ఒక వ్యక్తి చేతిలో ఉండకూడదు. స్వతంత్ర ప్రతిపత్తిగల ప్రాసిక్యూషన్ ఉండాలి. వీటన్నిటితో కూడిన జన లోక్ పాల్ వ్యవస్థను ఏర్పాటు చేయాలితప్ప ఉత్సవ విగ్రహం లాంటి లోక్ పాల్ అనవసరం. ఇలాంటి చట్టం కోసం దేశంలో లోక్ సత్తా పార్టీ ఒక్కటే కొన్నేళ్ళుగా పోరాడుతోంది. పార్టీలో అమలు చేస్తోంది. 2010 అక్టోబర్ 2న గాంధీజయంతి రోజున నెక్లెస్ రోడ్ లో, డిసెంబర్ 9న అంతర్జాతీయ అవినీతి వ్యతిరేక దినోత్సవం సందర్భంగా విశాఖపట్నంలో ఇలాంటి చట్టం కోసం వేలాదిమంది యువతతో చైతన్యస్థావరాలు నిర్వహించాం. సరైన వ్యవస్థ, చట్టసమానత పట్ల ప్రజల్లో విశ్వాసం ఉంటే కేవలం 3 ఏళ్లలో దేశంలో అవినీతిని నియంత్రించవచ్చు.

దోపిడిలో భాగంకానని, సహించనని, బలిపశువును కాకుండా పోరాడతానని ప్రతి ఒక్కరూ ప్రతిజ్ఞ తీసుకోవాలి. గత 2000 ఏళ్లలో 1600 ఏళ్లపాటు భారతదేశ ఆదాయం ప్రపంచంలోనే అగ్రస్థాయిలో ఉంది. కానీ ఛాందస భావాలతో పారిశ్రామిక విప్లవాన్ని వదులుకోవటం వల్ల ఇప్పుడు వెనకబడ్డాం. 1990ల నుంచి కొంతమేర తెచ్చుకున్న మార్పులతో తిరిగి పుంజుకుంటున్నాం. ఇప్పుడు అవినీతిని అంతం చేసి సరైన విధానాలతో ముందుకెళ్తే తప్ప అగ్రరాజ్య స్థాయిని తిరిగి అందుకోలేము" అని అన్నారు.

లింగ్డో మాట్లాడుతూ.. జనలోక్ పాల్ బిల్లును అమల్లోకి తీసుకొస్తే అవినీతి అంతానికి తొలి ప్రక్రియ ప్రారంభమైందన్నాడు. దర్భకుడు రాజమౌళి మాట్లాడుతూ .. అవినీతిని తుపాకితో అడ్డుకోలేమని, హుస్సేన్ సాగర్ లో కంపు పోవడానికి పెద్ద బండరాయి వేస్తే కంపు ఇంకా పెరుగుతుంది తప్ప పోదని, కాలుష్యానికి మూలమైన వేరును కత్తిరిస్తేనే పూర్తిగా ప్రక్షాళన సాధ్యమన్నారు.

ప్రభుత్వం ప్రతిపాదిస్తున్న కోర్టు లేని లోకాయుక్త బిల్లును జేపీ, లింగ్డో తదితరులు చింపి తమ నిరసనను తెలిపారు. \*

### భారత్ కు వేలాది సుబ్రమణ్యంలు కావాలి: జేపీ నివాళి



భారత్ ను శక్తివంతమైన దేశంగా తీర్చిదిద్దేందుకు అపార విజ్ఞానంతో, తపనతో, చెదరని ధైర్యంతో పోరాడిన విశిష్ట పౌరుడు కె. సుబ్రమణ్యం అని లోక్ సత్తా పార్టీ అధ్యక్షుడు డా॥ జయప్రకాష్ నారాయణ్ నివాళులర్పించారు. ఏ పార్టీ అధికారంలో ఉన్నా, ఎవరు ప్రధానమంత్రిగా ఉన్నా భారతదేశ అణు విధానాన్ని, వ్యూహాత్మక పంథాను మలిచేందుకు కృషి చేసిన కొద్దిమంది అధికారుల్లో సుబ్రమణ్యం ఒకరన్నారు. దేశం పట్ల అపార అంకితభావం వల్ల ఆయన ఏ పదవిలో లేకున్నా కూడా విజయం సాధించారు.

ఫిబ్రవరి 2న మరణించిన సుబ్రమణ్యం విధి నిర్వహణలో చాలా సందర్భాల్లో అసాధారణ స్థాయి సేవల్ని అందించిన ఆదర్శ ఐ.ఎ.ఎస్ అధికారి నైతికత, నిష్పాక్షికత, వినమ్రతకు మారుపేరైన సుబ్రమణ్యం... దేశ రెండో అత్యున్నత పురస్కారం 'పద్మవిభూషణ్'ను కూడా వడ్లన్నా సివిల్ సర్వీస్ లోని, జర్నలిజంలోని ఉత్తమ లక్షణాలన్నిటినీ ఆయన పుణికిపొచ్చుకున్నారు.

దేశ నిర్మాణం చేసే అటువంటి సుబ్రమణ్యంలు ఈవేళ భారత్ కు వేలసంఖ్యలో కావాలి. \*

# అధికారంలో ఉండి కూడా నీతివాక్యాలకే పరిమితమా?

బలమైన అవినీతి వ్యతిరేక వ్యవస్థ ఏర్పాటుపై ప్రధాని తాత్కాలిక నిలదీసిన లోక్ సత్తా

**దేశ** ప్రగతికి అవినీతి శరాభూతంగా మారినది, అవినీతిని నియంత్రించకుంటే మన అభివృద్ధి ప్రయత్నాలు వృధా అవుతాయని, అంతర్జాతీయంగా మనం నమ్మలపాలవుతున్నామని ప్రధానమంత్రి డా॥ మన్మోహన్ సింగ్ నీతివాక్యాలు వల్లించటానికే పరిమితమవుతున్నారు తప్ప చేతిలో అధికారం ఉన్నా కూడా అవినీతి నిర్మూలనకు బలమైన చట్టాన్ని తెచ్చి నేరస్తులను కఠినంగా శిక్షించటానికి తక్షణచర్యలు చేపట్టకపోతే ఫలితాలు రావు. “అధికారం మీ చేతిలో ఉంది, అవినీతిపై కొరడా రుఖిపించే వ్యవస్థల్ని నిర్మించి అవినీతిని నిర్మూలించేందుకు అన్ని వనరులూ, అవకాశాలూ ఉన్నాయి, ప్రజల మద్దతూ ఉంది, నీతిబోధనలతో కాలయాపన ఆపి తగిన చర్యలు తీసుకోండి”.

వ్యవస్థలో మార్పు తెచ్చే శక్తి ఉన్న ఆలోచనాపరులు మౌనంగా ఉంటే సహజం నష్టపోతుంది. అధికారంలో ఉన్నవారు కూడా వ్యక్తిగతంగా ఎంత నిజాయితీపరులైనా మౌనప్రేక్షకుల్లా వ్యవహరిస్తే దేశం తీవ్రంగా నష్టపోతుంది. 2-జీ స్పెక్ట్రం కుంభకోణంలో 2008లోనే ప్రధాని స్పందించి అప్పుడు టెలికాం మంత్రిగా ఉన్న ఎ. రాజుపై నిర్దిష్టంగా వ్యవహరించి ఉంటే పరిస్థితి ఇక్కడిదాకా వచ్చేదికాదు. . నీతిబోధనలకు పరిమితంకాకుండా కేంద్ర ప్రభుత్వం తక్షణం ఈ కింది అంశాలపై చర్యలు తీసుకోవాలి.

- 1) ప్రస్తుతం ప్రభుత్వం ప్రతిపాదిస్తున్న కోరలు లేని లోక్ పాల్ వ్యవస్థ స్థానంలో బలమైన, స్వతంత్ర ప్రతిపత్తిగల అవినీతి నిర్మూలన వ్యవస్థ కలిగిన జన లోక్ పాల్ వ్యవస్థను ఏర్పాటు చేయాలి. నేరపరిశోధనా సంస్థలకు స్వయంప్రతిపత్తినిచ్చి, అవినీతికి పాల్పడ్డవారు ప్రధానమంత్రి నుంచి బండ్రోతు వరకూ ఏ స్థాయిలోని వారైనా వారి ఆస్తుల్ని జప్తుచేసి జైలుకు పంపాలి.
- 2) 2-జీ కుంభకోణం, ఎమ్మార్ ప్రాపర్టీస్ వంటి కేసుల్లో తాజాగా వేలకోట్ల రూపాయలను బినామీ ఆస్తులుగా దోచుకుంటున్నా తన చేతిలో ఉన్న చట్టాన్ని కూడా అమలు చేయకుండా ప్రభుత్వం చోద్యం చూస్తోంది. 1988లోనే పార్లమెంటు ఆమోదించిన బినామా ఆస్తుల జప్తు చట్టానికి ఇప్పటివరకూ నిబంధనలు రూపొందించకుండా తాత్కాలికం చేస్తున్నారు. వెంటనే 1988లో ఆమోదించిన బినామీ ఆస్తుల జప్తు చట్టాన్ని వెంటనే నోటిఫై చేయాలి.
- 3) ఉన్నత న్యాయవ్యవస్థలో కూడా అవినీతి ఆరోపణలు వెల్లవెత్తుతున్న నేపథ్యంలో దేశసమగ్రతను పరిరక్షించేందుకు ఉన్నతస్థాయి న్యాయవ్యవస్థలో నియామకాలు, తొలగింపునకు జాతీయ జ్యూడీషియల్ కమిషన్ ను ఏర్పాటు చేయాలి

- 4) విలువైన, పరిమితమైన సహజ వనరుల కేటాయింపులను పోటీబిడ్డింగ్ ద్వారా మాత్రమే చేయాలి. అప్పనంగా వచ్చిన భారీ లాభాలను ప్రభుత్వ ఖజానాకు చేర్చేందుకు విండెఫాల్ ట్యాక్స్ ను విధించాలి.
- 5) విదేశాల్లోని నల్లధనం వెనక్కి తేవటానికి ఐక్యరాజ్యసమితి గతంలోనే చేసిన అవినీతి వ్యతిరేక తీర్మానాన్ని అమల్లోకి తేవాలి.

... ఈ చర్యలు చేపడితే కేవలం మూడేళ్లలో అవినీతిని కట్టి చేయవచ్చు. అవినీతిపై మొదటిసారిగా ఈవేళ భారతదేశమంతా రాజకీయాలకు అతీతంగా కదులుతోంది. ఇప్పటికైనా అవినీతి నిర్మూలనకు బలమైన స్వతంత్ర ప్రతిపత్తిగల పటిష్ట వ్యవస్థను ఏర్పాటు చేసేందుకు కేంద్రప్రభుత్వం ముందుకు రాకపోతే చరిత్ర క్షమించదు. న్యాయవ్యవస్థ బాధ్యత పెంపు, అవినీతిపై వివరాలు ఇచ్చే వారి రక్షణ వంటి పైపై చర్యలు చాలవు.

అవినీతిపై పోరు చేస్తున్న పార్టీలు రాజకీయ లబ్ధి కోణంలో పోరాటం చేయటం వల్ల ఫలితం ఉండదని లోక్ సత్తా తొలిసంచీ వాదిస్తోంది. 2-జీ స్పెక్ట్రం కుంభకోణమైనా, ఆంధ్రప్రదేశ్-కర్ణాటకల్లోని ఇనుప ఖనిజం గనులైనా తమ పార్టీకి చెందినవారు దోచుకునే అవకాశం లేదు కాబట్టి అన్నట్లు రాజకీయ పక్షాలు ఆందోళనలు చేయటం వల్ల ప్రజలకు ఒరిగేదేమీ ఉండదు. ఎన్డీయే, యూపీయే రెండు ప్రభుత్వాల హయాంలోనూ 2-జీ స్పెక్ట్రం లైసెన్సుల కేటాయింపులు అక్రమంగానే జరిగాయని జస్టిస్ శివరాజ్ పాటిల్ ఏక సభ్య కమిటీ నివేదిక పేర్కొంది. ఈ 2-జీ కుంభకోణం వల్ల అధికార పీఠాలు మారతాయా, పార్టీల మధ్య సంబంధాలు ఎలా ఉంటాయి అనే రాజకీయ చర్చతో సంబంధం లేకుండా... 2-జీ లైసెన్సుల్ని రద్దుచేసి దేశం నష్టపోయిన డబ్బును తిరిగి రాబట్టి దోషుల్ని శిక్షించటంతోపాటు ఎవరు అధికారంలో ఉన్నా పోటీబిడ్డింగ్ ద్వారా మాత్రమే పరిమితమైన సహజ వనరుల్ని కేటాయింపాలని అప్పనంగా వచ్చే లాభాల మీద విండెఫాల్ ట్యాక్స్ వేయాలని, 2-జీ లాంటి కుంభకోణాలు మళ్లీ జరగకుండా స్వతంత్ర ప్రతిపత్తిగల బలమైన అవినీతి వ్యతిరేక వ్యవస్థ ఉండాలని భారతదేశంలో ఒక్క లోక్ సత్తా పార్టీ మాత్రమే పోరాడుతోంది. కోట్లాది భారతీయుల భవిష్యత్తును సమాధి చేస్తున్న అవినీతిపై అన్ని పార్టీలూ ఏకమై రాజకీయాలకతీతంగా అవినీతిపై పోరాడాల్సిన సమయం ఆసన్నమైంది. జాతీయస్థాయిలోనే కాకుండా మన రాష్ట్రంలో కూడా బలమైన అవినీతి వ్యతిరేక చట్టాన్ని తెచ్చేందుకు ముఖ్యమంత్రి, ప్రతిపక్షనేతలు కలిసికట్టుగా కృషి చేయాలి. \*

## 'మార్పు' సాధించే సరైన వేదిక లోక్ సత్తా

### ఉపయోగించుకోండి: యువతకు జయప్రకాష్ నారాయణ్ పిలుపు

**పీ** ఆర్పీ విలీనం, ప్రజల ముందున్న రాజకీయ ప్రత్యామ్నాయం, ఇతర పరిణామాలపై జయప్రకాష్ నారాయణ్ లోక్ సత్తా పార్టీ ప్రధాన కార్యాలయంలో మీడియాతో మాట్లాడారు.

యువత నిరాశనిస్తున్నాల్ని వీడి మార్పు కోసం దీర్ఘకాలిక పోరాటం చేస్తున్న లోక్ సత్తాను వేదికగా ఉపయోగించుకోవాలి. యువత తమ కలల్ని నెరవేర్చుకునేందుకు రాజకీయ వాతావరణం మునుపెన్నడూలేనంత అనుకూలంగా ఉంది. పార్టీలు రావటం, పోవటం ప్రజాస్వామ్యంలో సహజం. అయితే ప్రజారాజ్యం పార్టీ వచ్చివెళ్లిన తీరు ఈ రాజకీయం మారాలి అని కలలు కంటున్న లక్షలాది యువతకు నిరాశ, వేదనను మిగిల్చాయి.

పీఆర్పీ లాగా మఖలో పుట్టి పుబ్లిలో పోతే దేశ రాజకీయాన్ని మార్చలేం. మార్పు కావాలంటే దీర్ఘకాలిక పోరాటానికి సిద్ధపడితే తప్ప సాధ్యం కాదు. సామాన్యుడు తలెత్తుకుని బతికే, యువతకు ఉపాధి లభించే, అవినీతిని అంతంచేసే రాజకీయం చేయకుండా కేవలం అధికారం కోసం రాజకీయం చేస్తే కొందరు నాయకులకు పదవులు వస్తాయి తప్ప ప్రజల జీవితాల్లో మార్పు రాదు.

రాష్ట్రంలో ఉన్న రెండు ప్రధాన సాంప్రదాయ పార్టీలైన కాంగ్రెస్, తెలుగుదేశంలో నాయకుల పేర్లు మార్చే తప్ప రెండు పార్టీల విధానాలు, అభ్యర్థనల ఎంపిక తీరు ఒకేలా ఉంటాయి. ఆ పార్టీలతో మార్పు తేవాలనుకోవటం కుక్క తోక పట్టుకుని గోదావరి ఈడటమే. వైఎస్ రాజశేఖరరెడ్డి మరణించాక రోశయ్యను ముఖ్యమంత్రి చేసి, ఆయన్ని దించి కిరణ్ కుమార్ రెడ్డిని చేసినప్పుడు ఉన్న పరిస్థితే కాంగ్రెస్ దించి తెలుగుదేశాన్ని అధికారంలోకి తెచ్చినా పరిస్థితి ఉంటుంది. పాలన మారుతుంది తప్ప విధానాలు మారవు. ఆ పార్టీలు యువతను సమీధలుగా, రైతుల్ని, మహిళల్ని ఓటుబ్యాంకులుగా మాత్రమే వాడుకుంటున్నాయి.. ఈ పరిస్థితుల్లో మార్పు కోసం, రాజకీయం పార్టీల కోసం కాదు ... మన జీవితాల్ని మార్చటం కోసం, మన పన్నుల డబ్బును సద్వినియోగం చేయటం కోసం అని భావిస్తున్నవారందరికీ లోక్ సత్తా ఒక్కటే నిజమైన ప్రత్యామ్నాయం. దీర్ఘకాలిక పోరాటంలో ఎన్నో ఆటపోట్లను తట్టుకుని లోక్ సత్తా ఈరోజు ప్రజల ముందు నిఖార్సయిన పార్టీగా నిలిచింది. "ఇది మీ వేదిక. నిప్పుల కొలిమిలో కాలితే తప్ప నాణ్యత



తెలియదు. లోక్ సత్తా నిప్పుల కొలిమిలో కాలింది. ఎన్నికల్లో నెగ్గటానికి అబద్ధాలు చెప్పలేదు. అకృత్యాలకు పాల్పడలేదు. పాల్పడబోదు. పూటకో మాట చెప్పలేదు. అందుకే లోక్ సత్తాను వేదికగా ఉపయోగించుకోండి" అని రైతులకు, యువతకు, మహిళలకు జేపీ పిలుపునిచ్చారు.

చిరంజీవిలాంటి గ్లామర్ ఉన్న వ్యక్తికే మార్పు తేవడం సాధ్యంకాలేదు, మీరు సాధించగలరా అని ప్రశ్నించవచ్చు. అయితే పార్టీలు ముఖ్యమో, మన జీవితాల్ని బాగుచేసుకోవటం ముఖ్యమో గుర్తించి ప్రజలు కదిలితే ఏ మార్పు అసాధ్యం కాదు.

తుపాకీ నీడలో ఉన్న ఈజిప్టు, ట్యూనీషియా, మొరాకో లాంటి దేశాల్లో ప్రజలు తిరగబడుతుంటే అవినీతి రాజకీయాల మీద తిరగబడలేని పిరికివాళ్లమా మనం? ఇతరులవైపు ఒక వేలు చూపితే మన వైపు నాలుగువేళ్లు చూస్తుంటాయని ప్రజలు గుర్తించి, తమ జీవితాల్ని బాగుచేసుకోవటానికి కదలాల్సిన సమయం ఆసన్నమైంది. హీరోయిజం అనేది సినిమాల వల్ల, వందరూపాయలు దోచేసి అందులో ముప్పై రూపాయలు దానం చేసి ఫోజులివ్వటంతో రాదు. ఎవరి జీవితంలో వారే హీరోలని గుర్తించి ప్రజలు తమ జీవితాల్ని బాగుచేసుకునేందుకు ముందుకు కదలాలి. రాజ్యాంగం అందిస్తున్న ఓటు, వాదన వినిపిస్తూ, పోరాడే బలాల్ని వినియోగించుకుని ప్రజలు, ముఖ్యంగా యువత క్రమశిక్షణతో తిరగబడాలి.

లోక్ సత్తాను యువతకు వేదికగా మలిచేందుకు దాదాపు 25,000మంది యువతీయువకులకు శిక్షణనిచ్చేందుకు జిల్లాల్లో సదస్సుల్ని ఏర్పాటు చేయబోతోంది. వ్యవసాయ సమస్యలపై పోరాడేందుకు రైతులకు, గ్రామీణ యువతకు కూడా శిక్షణాకార్యక్రమాలను చేపడతాం. ఇతర పార్టీలలా కాకుండా లోక్ సత్తా రాజకీయాలను మార్చేందుకు ఒక క్రమపద్ధతిలో, నిలకడగా, వ్యవస్థీకృత పోరాటం చేస్తోంది. ఏటా రూ.2500 కోట్లు ఖర్చు పెడితే రాష్ట్రంలో దాదాపు 10లక్షల మంది యువతకు శాశ్వతంగా ఉపాధినిచ్చే అవకాశముంది. వెంటనే ప్రభుత్వం ఆ దిశగా చర్యలు చేపట్టాలి.

యుపీయే ప్రభుత్వం అవినీతి మీద పోరాడుతోందని చిరంజీవి అంటున్నారు కదా అన్న ప్రశ్నకు జవాబిస్తూ..అలా ఎవరైనా అంటే

అది ప్రజల్ని భ్రమింపచేసే ప్రయత్నమే తప్ప వాస్తవం కాదు. అవినీతిమయమైన 2-జీ స్పెక్ట్రం లైసెన్సుల్ని రద్దు చేయలేని, పోయిన డబ్బును రాబట్టేందుకు విండ్ ఫాల్ ప్రాఫిట్స్ పన్నును విధించలేని అసమర్థ ప్రభుత్వమిది. అమెరికాలో భారతీయ సంతతికి చెందిన ఒక వైద్యుల జంట ఆరోగ్య నిధుల్ని దుర్వినియోగం చేసినందుకు 15 ఏళ్లు జైలు, 43 మిలియన్ డాలర్ల జరిమానాతో పాటు వారి ఆస్తుల్ని జప్తు చేశారని, మన ప్రభుత్వాలు అందుకు పూర్తి విరుద్ధంగా వ్యవహరిస్తున్నాయి. రాష్ట్రం తీవ్ర ఆర్థిక సంక్షోభంలో ఉందని లోక్ సత్తా నెలరోజుల క్రితం చెప్పిన మాటల్ని ఈవేళ గణాంకాలు రుజువు చేస్తున్నాయి. ఈ పరిస్థితిని మార్చాలంటే సాంప్రదాయ పార్టీల విధానాలతో ఏమాత్రం సాధ్యం కాదని, లోక్ సత్తా చెప్పే ప్రత్యామ్నాయ విధానాలతోనే సాధ్యం.

చాలా మీడియా సంస్థలు కొన్ని రాజకీయ పార్టీల చేతిలో పావులుగా మారాయి. అయితే జర్నలిస్టులు తమ బాధ్యతను విస్మరించకుండా నిష్పాక్షికంగా, స్వతంత్రంగా వ్యవహరించాలి.

డిమాండ్ల పరిష్కారానికి అసెంబ్లీని స్తంభింపచేయటాన్ని ఓ మార్గంగా లోక్ సత్తా ఎన్నటికీ సమర్థించదు. ప్రజల సమస్యలపై హేతుబద్ధ చర్చతో ప్రభుత్వాన్ని నిలదీసేందుకు, సమస్యల్ని పరిష్కరించేలా వారి మీద ఒత్తిడి తెచ్చేందుకు చట్టసభల్ని వేదికలుగా మేము భావిస్తాం. \*

## ‘గుడ్డి’ కేంద్ర ప్రభుత్వం, ‘చెవిటి’ రాష్ట్ర ప్రభుత్వం కలిసికట్టుగా రైతుల్ని నాశనం చేస్తున్నాయి పల్లెటూరు రాజ్యం నుంచి వ్యవసాయాన్ని విముక్తి చేయాలి: జేపీ

‘గుడ్డి’ కేంద్ర ప్రభుత్వం, ‘చెవిటి’ రాష్ట్ర ప్రభుత్వం రైతు వ్యతిరేక విధానాలతో వ్యవసాయాన్ని, గ్రామీణ ప్రాంతాల్ని తీవ్ర ఆర్థిక సంక్షోభంలోకి నెడుతున్నాయి. ప్రభుత్వాలు అదే తీరుగా రైతుల్ని, కౌలుదారుల్ని, వారి మీద ఆధారపడిన చేతి వృత్తులవారిని బిచ్చగాళ్లుగా మారిస్తే దేశం రాజకీయంగా, ఆర్థికంగా అస్థిరత్వంలోకి వెళ్తుంది. ప్రస్తుతం జరుగుతున్న ‘రచ్చబండ’ కార్యక్రమంలో కేవలం కూకట్ పల్లిలోనే 40,000 కుటుంబాలు రేషన్ కార్డులకు దరఖాస్తు చేసుకున్నారు. వీరంతా గ్రామీణ ప్రాంతాలను ప్రభుత్వం నాశనం చేయటం వల్లే పొట్ట చేతబట్టుకుని వలసలు వచ్చినవారే. గ్రామీణ ప్రాంతాలు నిర్జనమవుతూ, పట్టణ ప్రాంతాలు కిక్కిరిసి పోవటానికి ప్రభుత్వాల దుర్మార్గపు వ్యవసాయ విధానాలే కారణం.

ఆంధ్రప్రదేశ్, కర్ణాటకల్లో ఎక్కువగా ఉత్పత్తి అయ్యే సోనా మసూరి (బీపీటీ 5204) బియ్యం కనీసం 15 లక్షల టన్నులు ఎగుమతి చెయ్యాలని డిమాండ్ చేస్తుండగా కేవలం 1 లక్ష టన్నులు మాత్రమే ఎగుమతి చేస్తూ కేంద్ర ప్రభుత్వం తాజాగా నిర్ణయం తీసుకోవటం తీవ్రంగా ఖండించదగినది. ప్రభుత్వ లెక్కల ప్రకారమే 9 కోట్ల 40 లక్షల టన్నుల బియ్యం ఉత్పత్తి అయింది. ధాన్యానికి సరైన రేటు రాకుండా రైతులు విలవిలలాడుతున్నా, గోదావరిలో ధాన్యం కుళ్లిపోతున్నా నేతలకు పట్టలేదు.

లోక్ సత్తా, స్వతంత్ర రైతుసంఘాల పోరాటంతో ఎట్టకేలకు కేంద్రం కదిలి ఎగుమతులకు అనుమతినిచ్చింది. అయితే ఇది కేవలం కంటితుడుపు చర్య మాత్రమే. 1990లలో ప్రపంచ వాణిజ్య ఒప్పందంలోకి భారతదేశం ప్రవేశించినప్పుడు మన రైతుల ప్రయోజనాలను దెబ్బతీయకుండా మన వ్యవసాయోత్పత్తులు లాభనాటి ధర ఆర్జించేందుకు అన్ని చర్యలూ తీసుకుంటామని పార్లమెంటుకు హామీనిచ్చిన అప్పటి ఆర్థికమంత్రి మన్మోహన్ సింగ్,

వాణిజ్య మంత్రి ప్రణబ్ ముఖర్జీ ఇప్పుడు కేంద్రంలో కీలకస్థానాల్లో ఉండి కూడా రైతులను ఆదుకునేలా మిగులు ఆహారోత్పత్తుల్ని ఎగుమతి చేయనీయటం లేదు. మనకు తక్కువ దిగుబడి ఉన్న పంటల విషయంలో దిగుబడులపై సుంకం విధించి రైతుల్ని రక్షించే ప్రయత్నం చేయటం లేదు. ప్రపంచంలో ఎక్కడ రేటు ఉంటే అక్కడ మన వ్యవసాయోత్పత్తుల్ని అమ్ముకోవటం వల్ల రేటు రావటంతో పాటు ప్రభుత్వానికి విదేశీ మారకద్రవ్యం పెద్దఎత్తున లభిస్తుంది. మనం ఉల్లిని దిగుమతి చేసుకున్న పాకిస్తాన్ దేశం ఉల్లికి ప్రతిగా మన నుంచి పత్తి ఎగుమతిని కోరింది. మన శత్రుదేశం పాటి కూడా రైతులను ఆదుకునేందుకు మన ప్రభుత్వం కృషి చేయటం లేదు. ఈవేళ పత్తికి కనీస ధర కొనసాగుతూ ముఖ్యంగా తెలంగాణ ప్రాంత రైతులకు ప్రయోజనం చేకూరుతుందంటే అది లోక్ సత్తా, రైతు సంఘాల కృషి వల్లే.

మరోవైపు, రాష్ట్ర ప్రభుత్వం కూడా జమ్మూ కాశ్మీర్ కంటే కనాకష్టంగా దేశంలోని ఇతర ప్రాంతాలలోకి కూడా ధాన్యం స్వేచ్ఛా రవాణా చేయకుండా అడ్డుకుంటోంది. స్వతంత్ర రైతుసంఘాలు, లోక్ సత్తా డిసెంబర్ లోనే కోరినట్టు కనీసం 15 లక్షల టన్నుల ఉప్పుడు బియ్యాన్ని విదేశాలకు ఎగుమతికి చర్యలు తీసుకున్నట్టుయితే ఈవేళ రాష్ట్రంలోని రైతులకు మంచి ధర లభించి ఉండేది. మన రాష్ట్రంలో ఉప్పుడు బియ్యంకు డిమాండ్ లేనందున ఎగుమతుల వల్ల ఇక్కడ బియ్యం ధర పెరగదు. ప్రభుత్వానికి విదేశీ మారక ద్రవ్యం లభించేది. అందరికీ లాభమున్నా రైతుల పట్ల ఉన్న విపరీత చులకన భావంతో ప్రభుత్వం వ్యవహరించటం వల్లే ఈవేళ రాష్ట్రంలోని ధాన్యం రైతులకు కనీస ధర కూడా లభించటం లేదు. తూర్పు గోదావరి జిల్లాలోని కోరుకొండ ప్రాంతంలో ప్రభుత్వ కొనుగోలు కేంద్రంలో కేవలం 240 కిలోల తడిసిన ధాన్యాన్ని మాత్రమే అది కూడా క్వింటాలు రూ.450 ధరతో కొనుగోలు

చేశారని, రైతుల్ని నిలువనూ ముంచేలా రాష్ట్రప్రభుత్వం వ్యవహరిస్తోంది. పరిశ్రమల తరహాలోనే వ్యవసాయాన్ని లైసెన్స్, కంట్రాక్ట్, వర్మిట్ వ్యవస్థ నుంచి విముక్తం చేసి, వ్యవసాయోత్పత్తుల్ని లాభం ఉన్న చోట స్వేచ్ఛగా అమ్ముకునే ఏర్పాటు చేసేంతవరకూ వ్యవసాయరంగాన్ని, గ్రామీణ ఆర్థిక వ్యవస్థను బాగుచేయలేము. ఇందుకోసం ప్రభుత్వాలు, పార్టీలు కలిసికట్టుగా కృషి చేయాలి. వర్షాలకు దెబ్బతిన్న ధాన్యం రైతుల్ని ఆదుకునేందుకు, పర్మిట్ రాజ్యం నుంచి వ్యవసాయాన్ని విముక్తి చేసేందుకు కేంద్ర, రాష్ట్ర ప్రభుత్వాలు తక్షణం ఈ దిగువ చర్యల్ని చేపట్టాలి.

- 1) ఏమాత్రం ఆలస్యం చేయకుండా రాష్ట్రంనుంచి కనీసం 15లక్షల టన్నుల ఉప్పుడు బియ్యం ఎగుమతికి అనుమతి ఇవ్వాలి. దీనివల్ల మార్కెట్లో రేటు పెరుగుతుంది. ఆ ఎగుమతుల్ని కూడా రాష్ట్రప్రభుత్వమే చేసి అదనంగా వచ్చిన రేటును పంటలు దెబ్బతిన్న రైతులకు ఎకరా వారీగా పంచండి.
- 2) మిగులు ధాన్యం, బియ్యం స్వేచ్ఛగా ఎక్కడైనా అమ్ముకునేలా ఆంధ్రప్రదేశ్ ప్రభుత్వం శాశ్వత ప్రాతిపదికన ఏర్పాట్లు చేయాలి.
- 3) వీపీటీ 5204 కనీసం 15లక్షల టన్నులు ఎగుమతికి అనుమతి ఇవ్వాలి. దీనివల్ల ప్రధానంగా ఆంధ్రప్రదేశ్, కర్ణాటక రాష్ట్రాల రైతులు ప్రయోజనం పొందుతారు.
- 4) పత్తి లాంటి ఆహారేతర పంటలు నూటికి నూరుశాతం ప్రపంచంలో ఎక్కడ ధర ఉంటే అక్కడ అమ్ముకునే అవకాశాన్ని కేంద్రప్రభుత్వం కల్పించాలి.
- 5) విదేశాల నుంచి దిగుమతి చేసే వ్యవసాయోత్పత్తులపై

విధిగా దిగుమతి సుంకాన్ని వేసి ఆ డబ్బును మన దేశంలోని సంబంధిత పంటల రైతులకే ఇవ్వండి.

- 6) చెరకుకు రూ. 2,300-2,500 రాష్ట్ర సూచిత ధరను వెంటనే ప్రకటించండి.
- 7) కుళ్ళిపోయే పంటలకు మార్కెట్ సెస్సు డబ్బుతో స్టోరేజీ, ప్రాసెసింగ్ ఏర్పాట్లు చేయండి.
- 8) ఉపాధి హామీ పథకాన్ని వ్యవసాయ పనులకు కూడా వర్తింపచేయండి

వైఎస్ జగన్, చంద్రబాబు నాయుడు రూ.లక్ష కోట్ల అవినీతికి పాల్పడ్డట్టు రెండు వర్గాలవారూ పరస్పరం చేసుకుంటున్న అవినీతి ఆరోపణలలో లెక్క మనకు తెలియదు గానీ ఇరు పక్షాలూ నిజమే మాట్లాడుతున్నారు. ఉత్పత్తి ఆరోపణలు, లేఖలు ఆపి లోక్సత్తా ప్రతిపాదించిన అవినీతి నిరోధక చట్టం సవరణ బిల్లును వచ్చే అసెంబ్లీ సమావేశాల్లో ఆమోదించాలి. ఆ చట్టం వస్తే అవినీతిపరుల ఆస్తుల్ని జప్తు చేసి, వారిని జైల్లోకి నెడతారని సమస్య శాశ్వతంగా పరిష్కారమవుతుంది.

సహజ వాయువు విషయంలో మన రాష్ట్రంలో ప్రభుత్వాలు ఏమాత్రం ముందు చూపు లేకుండా వ్యవహరించాయి. ఓట్ల బిడ్డింగ్ కోసమైతే తప్ప గ్యాస్ బిడ్డింగ్ కోసం ముందుకు వచ్చే పరిస్థితి లేకపోవటం వల్లే మనం మన రాష్ట్రంలోనే గ్యాస్ బిడ్లను దక్కించుకోలేకపోయాం. గుజరాత్ ఎంతో ముందుచూపుతో 7 గ్యాస్ పైప్లైన్లను నిర్మించుకుందని లోక్సత్తా ఏడాది క్రితమే మ్యాప్తో సహా చూపి హెచ్చరించినా, ఇప్పటిదాకా పైప్లైన్ల నిర్మాణానికి ప్రభుత్వం ప్రయత్నించలేదు.\*

**హిందూజా విద్యుత్ను ఖచ్చితంగా ఎన్.టి.పి.సి సింహాద్రి ధరకు ఇవ్వాల్సిందే**

**విద్యుత్ పరిస్థితిపై రాష్ట్ర ప్రభుత్వం శ్వేతపత్రం విడుదల చేయాలి**

హిందూజా విద్యుత్ ప్రాజెక్టుకు విశాఖపట్నం వద్ద కారుచౌకగా భూమిని కేటాయించటమేకాకుండా భగ్గు నిక్షేపాల్ని కూడా అందించిన రాష్ట్ర ప్రభుత్వం తొలి ఒప్పందంలో పేర్కొన్నట్లు ఎన్.టి.పి.సి సింహాద్రి విద్యుత్ ప్రాజెక్టు వసూలు చేస్తున్న ధరకే హిందూజా నుంచి కూడా మొత్తం విద్యుత్ను కొనుగోలు చేయాలి. హిందూజా నుంచి టెండరు ద్వారా విద్యుత్ కొనుగోలు చేసేందుకు రాష్ట్ర సర్కారు ప్రయత్నించటం గర్హనీయం. 1000 మెగావాట్ల హిందూజా ప్లాంట్ ద్వారా రోజుకు సరాసరిన 20 మిలియన్ యూనిట్ల విద్యుదుత్పత్తి అవుతుంది. ఎన్.టి.పి.సికి చెల్లించే ధరకన్నా కేవలం ఒక్క రూపాయిని అదనంగా వెచ్చించి కొన్నా రోజుకు రూ. 2 కోట్ల అదనపు భారంతో రాష్ట్రం మీద ఏటా రూ. 700 కోట్లకు పైనే భారం పడుతుంది. విద్యుత్ కొనుగోలు, విద్యుదుత్పత్తి ప్లాంట్ల కేటాయింపులు ప్రభుత్వ ఖజానాను, ప్రజల భూముల్ని దోచేసే రీతిలో ఉన్నాయి. రాష్ట్రంలో విద్యుత్ అవసరం 15,000 మెగావాట్లు ఉండగా, అంతకు మూడురెట్లు ఉత్పత్తి లక్షల కోసం ప్రభుత్వం ఎందుకు ప్రయత్నిస్తోంది. ఆ లక్షలలో 28,000 మెగావాట్లు విద్యుత్ వాణిజ్య ప్లాంట్ల నుంచే వస్తుంది. రాష్ట్ర ప్రజలకు కాలుష్యాన్ని మిగిల్చి ప్రైవేటు విద్యుత్ సంస్థలను, ఇతర రాష్ట్రాలను అభివృద్ధి చేసే రీతిలో వ్యవహరిస్తున్న సర్కారు వ్యవహరిస్తోంది. ఈ ప్రజావ్యతిరేక విధానం మారాలి. విద్యుత్ పరిస్థితిపై రాష్ట్రప్రభుత్వం వెంటనే శ్వేతపత్రం విడుదల చేయాలి. \*



# భారత దేశం 120

## కాంగ్రెస్ ప్రజల అంతరంగం

- ప్యాట్రిక్ ఫ్రెంచ్

లండన్లో నివసించే ప్యాట్రిక్ ఫ్రెంచ్ బ్రిటీష్ రచయిత మరియు చరిత్రకారుడు. భారతదేశంపై ఈయన రచనలు, పరిశోధనలకు ప్రశంసలు, విమర్శలు సమపాళ్ళలో వచ్చాయి.



### భారత పౌరులారా! ఇప్పటికైనా మేల్కొనండి!

2004 ఎన్నికల ప్రచారంలో మొదటి సారిగా నాకు స్పష్టమైన విషయం ఇప్పుడు మళ్ళీ నన్ను వేధిస్తోంది. మొదటి సారి ఎన్నికైన ఎమ్.పి.ల గురించే ఇదంతా. భారతదేశపు ప్రసార మాధ్యమాలన్నీ ఈ కొత్త ముఖాలను లాంఛనంగా వచ్చిన అధికారాన్ని ఏం పట్టించుకోనట్లు ఉన్న ఈ యువతీయువకులను ఎంతో గౌరవంగా చూస్తున్నాయి. మునపటి నాయకుల వారసత్వం తప్ప వీరు సాధించిందేమీ లేకపోయినా! ఇలాంటి ఒక ఎమ్.పి.ని టీ.వి.లో చూశాను. అతను పడవంత పెజీరో కార్లో తన కుటుంబ వారసత్వంగా వచ్చిన నియోజక వర్గం రోడ్లపై వెళుతూ - అప్పుడప్పుడూ మీడియా వాళ్ళ కెమేరా వంక తిరిగి నొసలు చిట్టిస్తూ “ఈ ప్రజలందరికీ మా తండ్రిగారిలా నేను కూడా సహాయ పడతాను” లేదా “భారతదేశాన్ని నెంబర్ వన్ గా నిలబెడతాం” లాంటి వ్యాఖ్యలు చేస్తున్నాడు. అతను నా కంటికి సాహసకృత్యం చేయబోతున్న ఎదగని పసిపాలా కనిపించాడు.

వీరికీ వీరు ప్రాతి నిధ్యం వహిస్తున్న లక్షలాది జనులకూ మధ్య ఉన్న విభేదం చాలా పెద్దది. వ్యక్తి గతంగా వారు ఆదర్శప్రాయులు కానీ కలివీచూసినట్లైతే ఇది ఒక విపరీత పరిణామం. భారతదేశపు ఎన్నికలు మరింత వికసించిన ఈ తరుణంలో రాజకీయం కొన్ని వందల కుటుంబాల వారసత్వంగా మారిపోతోందా అన్న సందేహం కలుగుతోంది. కొత్త ఎమ్.పి.ల్లో ఎక్కువమంది ‘కొడుకులు’ మాత్రమే అన్నారు. ‘కూతుళ్ళు’ ఎక్కువ లేరు. బహుశ 1970లో ‘మేమిద్దరం మాకిద్దరు వంటి ఆచారాల ప్రచారాల వలన ఈ రోజు ఎక్కువ మంది పురుష వారసులు కనపడుతున్నారు. రాజీవ్ గాంధీ కొడుకు రాహుల్, జితేంద్ర ప్రసాద్ కొడుకు జితిన, మాధవరావు సింధియా కొడుకు జ్యోతిరాదిత్య, రాజేష్ పైలట్ కొడుకు సచిన్, ఫరూఖ్ అబ్దుల్లా కొడుకు షేక్ అబ్దుల్లా మనవడూ అయిన ఒమర్ అబ్దుల్లాకి బావ కూడా! సమాజ్ వాదీ పార్టీ నాయకుడు మూలాయం సింగ్ యాదవ్ కొడుకు అఖిలేష్, మాధవరావు సింధియా చెల్లెలు రాజస్థాన్ మాజీ ముఖ్యమంత్రి వసుంధరా రాజే కొడుకు దుష్యంత్... ఇలా సాగిపోతూనే ఉంటాయి. ఈ పేర్లు.

కాంగ్రెస్ తరపున కొత్తగా ఎన్నికైన ఎమ్.పి.లతో సన్నిహితంగా ఉండే వ్యక్తిని వారి గురించి చెప్పమని అడిగాను. ‘ఈ అబ్బాయిలు ప్రపంచమంతా చూశారు. వారికి తమవంటూ భావాల లేవు. అవి ఇంకా ఏర్పడలేదు అని సమాధానం. అతను మెచ్చుకుంటూ ఈ మాటలు అని ఉండచ్చు. ఎందుకంటే భారతదేశం ఎప్పుడూ తత్వ రాజకీయాల వల్లే బాధపడుతూ వచ్చింది. వారి ప్రణాళిక ఏమిటి అంటే కష్టపడి పని చేస్తారు. వీళ్లక్క భోన్ చేస్తే చాలు వాళ్ళ గ్రామానికి కరెంటు సదుపాయం వచ్చేస్తుందని నియోజక వర్గం వాళ్ళు నమ్ముతారు. వీళ్ళు చాలా చేద్దామనుకుంటారు కానీ ఎక్కడనుంచీ మొదలు పెట్టాలో పాపం తెలుసుకోలేరు. రాజకీయాల్లోకి ఎందుకు వచ్చారు అంటే ‘డబ్బు సంపాదించటం కోసం కాదు అని మాత్రం అనలేను. ఆదర్శాల కోసమా- ఏమో, రాహుల్ అలా వచ్చాడేమో, అతనిది భావావేశాలకు లొంగిపోని మనస్తత్వం కాంగ్రెస్ పార్టీ మొఘల్ రాజు సభలా ఉండేది. గాంధీ పేరు గలవాళ్ళు చెప్పండి ఏం చెయ్యడానికీ వీలుండేది కాదు. సోనియా గాంధీ కొంతవరకూ ఆ పద్ధతిని మార్చారు. మిగిలిన వాళ్ళు వారి స్థానం కొల్పోకుండా ఉండటం కోసం ఇటువంటి మార్పులు చెయ్యలేదు. ప్రతి వారికీ మంచి పలుకుబడి ఉన్న వ్యక్తుల్ని, వారి కిష్టమైన వ్యక్తుల పేర్లనే ప్రతిపాదించాలని ఉంటుంది కదా! టోనీ బ్లెయిర్ పిల్లల్లో మార్గరేట్ ధాచర్ పిల్లల్లో బ్రిటీష్ ప్రధాన మంత్రుల్ని చేస్తే ఎలా ఉంటుంది అని ఆందోళన చెందాను.

(కొత్తగా ఎన్నికైన వారసత్వం ఎం.పి.లను ఎం.పీ అని పిలుద్దాం) అన్ని రాజకీయ పార్టీల్లోనూ ఈ పంథా ఉన్నా, కాంగ్రెస్ లో మరి ఘోరంగా ఉంది. అందరు ఎం.పి.ల గత జీవితం దాదాపు ఒకేలా ఉంది బోర్డింగ్ స్కూల్లో చదివి, పై చదువులకి అమెరికానో, యూరప్ వెళ్ళటం, బ్యాంకింగ్ లేదా వాణిజ్యంలో కొన్నాళ్ళు అనుభవం గడించటం, ముప్పై దగ్గర పడుతున్నప్పుడు తిరిగి వారి కుటుంబంలో చేరుకోవటం - ఇదంతా 1980ల్లో ‘రాజీవ్-స్నేహితులు’ కల్పించిన పరిస్థితే అనిపిస్తోంది. అప్పట్లో ప్రభుత్వ అధికారులూ, రాజకీయవేత్తలు వయస్సులో చిన్నవారైతే చాలు చురుకైన వారు అనుకునేవారు.

ఎమ్.పి.ల మీడియా కవరేజ్ లో వీరే భవిష్యత్తూ, వీరే భారతదేశపు భవితలో పాలుపంచుకుంటున్న యువరక్తం అని ఆకాశానికి ఎత్తేస్తారు. 'ఇది రాహుల్ గాంధీ యుగం. ఎందుకంటే అతను కుర్రవాడు. (రాహుల్ గాంధీ వయసు నలభైకి దగ్గర, భారతదేశపు సగటు వయసు 25) యువత ఏదైనా సాధించగలదు రాజకీయాల్లో అంటే అది ఇప్పుడే రాహుల్ ఇటువంటి ఆచారానికి తెరతీసిన వంశంలో ఒక వారసుడు మాత్రమే అతను సభాముఖంగా తన వారసత్వంగా వచ్చిన పదవి గురించి సందేహాలు వ్యక్త పరిచాడు. షరా మామూలుగా అతను మంత్రి అవటానికి ప్రయత్నించకుండా గట్టిపడిపోయిన కాంగ్రెస్ వ్యవస్థను మార్చడానికి కృషి చేస్తున్నాడు. రాజకీయాల్లో రాకముందు (35 ఏళ్ళ వయసు) అతను, బిజినెస్ కన్సల్టెన్సీ మేనేజ్మెంట్, బ్యాంక్ ఆఫీస్ ఆపరేషన్స్ చూసుకునేవాడు వ్యవస్థను మార్చాలని ప్రయత్నించిన ప్రతిసారీ ప్రతిభ ఎలా అణిచివేయబడుతోందో, ప్రతిభ ఆధారంగా వ్యక్తులు పైకి రావటం ఎలా నిరోధించబడుతోందో బాగా అర్థం చేసుకున్నాడు. బుద్ధులు అవలంబించే విరక్తి పద్ధతిని అలవరచుకున్నాడు. వాళ్ళమ్మ కన్నా ఎక్కువగా ఇతనే సభల్లో మాట్లాడటానికి ఇష్టపడడు.

మధ్యప్రదేశ్ లో విద్యార్థి సమావేశంలో మాట్లాడుతూ అతనిలా చెప్పాడు. రాజకీయాల్లోకి రావడానికి మూడు నాలుగు పద్ధతులున్నాయి. మొదటిది డబ్బు, అధికారం, ఉంటే రెండవది కుటుంబంలో ఎవరైనా రాజకీయాల్లో ఉంటే నేను దానికో ఉదాహరణ. మూడవది రాజకీయాల్లో ఎవరైనా తెలిసంటే నాలుగోది ప్రజలకోసం కష్టపడితే. నేను మా ముత్తాత, నాయనమ్మ, నాన్న వలనే ఈ రోజు ఈ స్థానంలో ఉన్నాను అని నిజాయితీగా ఒప్పుకుంటాడు.

పెద్ద, మధ్య స్థాయి పదవుల్లో ఉన్న కాంగ్రెస్ పార్టీ వారికి ఈ పరిస్థితి నిరుత్సాహకరంగా మారిపోయింది. వారు ఎంత సాధించినా, వారి పేరు వల్ల అది గుర్తింపుకు నోచుకోవటం లేదు. కొత్తగా పార్టీలో చేరిన వారికి ఎదుగుదలకు అవకాశంలేదని అర్థమైపోయింది. వేరే పార్టీల్లో ఇటువంటి అవకాశం ఉంటుందేమో అని పార్టీలే మారిపోయిన సందర్భాలు లేకపోలేదు. సోనియాతో మాట్లాడటానికి ఒక పెద్ద పదవిలో ఉన్న కాంగ్రెస్ కార్యకర్తే అతని బాస్ ని బ్రతిమాలుకోవల్సి వచ్చింది. తీరా ఆమెను కలిశాక ఆ బాస్ ఎదురుగానే ఉన్నప్పుడు అతని గురించి ఏం ఫిర్యాదు ఇవ్వగలడు?

రాజకీయాల్లో ప్రజ్ఞాశాలలకు కూడా కాంగ్రెస్ పార్టీ వ్యవస్థలో ఈ లోపం తెలుస్తోంది. వేరే పార్టీల్లో మరీ ఇంత అభిజాత్యం లేదేమో అని వారసుకుంటున్నారు. ఉత్తరప్రదేశ్ లో 2007లో యూసుఫ్ అన్సారీ శాసన సభకు పోటీ చేసినప్పుడు 86 సీట్లలో 81 కాంగ్రెస్ కే దక్కాయి. పాపం అన్సారీ కుల విభేదాల వల్ల వ్యవస్థ చిన్నా భిన్నమైంది ఏప్రిల్ నెల ఎండల్లో వెనుకబడిన ప్రాంతమైన మహ్మూదాబాద్ లో ప్రచారానికి వెళ్ళవలసి వచ్చింది.

పనివాళ్ళని పిలిచి ఆఫీసు ఏర్పాటు చేసుకొని ప్రచారం చేపట్టవలసి వచ్చింది. సద్దాం హుస్సేన్ ని ఉరితీసిన కొద్ది రోజులకే ఇది. షియాలను నిందిస్తున్న సమయం ఆ నియోజక వర్గంలో పావువంతు షియాలే ఉన్నారు. నేను సున్నీని. సున్నీ ఓటర్లంతా నా వద్దకు వచ్చి సమాజ్ వాదీ పార్టీకే ఓటయ్యబోతున్నామనీ, లేకపోతే బి.ఎస్.పి. పార్టీకి చెందిన ఒక షియా గెలిచే అవకాశం ఉందనీ చెప్పారు. అలా ఇరాక్ లో జరిగిన గొడవల వల్ల నా ప్రచారం కుప్పకూలిపోయింది. బి.ఎస్.పి. వాళ్ళు తమ ప్రతినిధిని ఒక సంవత్సరం ముందే చెప్పేశారు. కాంగ్రెస్ లో మాత్రం ఆలస్యం చేస్తారు. కేవలం వారం రోజుల గడువులో అందర్నీ తీసుకొని వెనక్కి వెళ్ళి పోవల్సి వచ్చింది. ఫోన్ లో కూడా నాయకులు దొరకలేదు. మా వ్యవస్థలో ఒక పద్ధతి ఉన్నా అది సత్ఫలితాలను ఇచ్చేది కాదు. అదే బి.ఎస్.పి.లో, సమాజ్ వాదీ పార్టీలో వ్యవస్థ మూలాల నుండి సక్రమంగా రోజుకి 24 గంటలూ పని చేస్తుంది. బి.ఎస్.పి.కి ప్రతి జిల్లాలో ఒక దళితుడు అధ్యక్షుడిగా ఉంటాడు. అతను మాయావతితో ఎప్పుడైనా మాట్లాడే సౌకర్యం ఉంది. కాంగ్రెస్ పార్టీలో ఖద్దర్ ధరించిన పెద్దవాళ్ళు కూడా తమ స్థానాన్ని పదిలంగా కాపాడుకుంటూనే వేరే పార్టీల వాళ్ళతో కలాపాలు సాగిస్తారు. సోనియాగాంధీ ఇది తెలిసినా ఫలాలనా ఆయనలేకపోతే పని చేయలేం. అవి విన్నపాలు రావడంతో ఆ ఫలాలనా ఆయనని పార్టీలోంచి తీసేయలేరు. అని వాపోయాడు.

మొదటి గాంధీ నెహ్రూ కుటుంబాల్లో చేసిన శాసనాలని ఈ రోజుకీ అమలు పరుస్తున్న కాంగ్రెస్ పార్టీ ఎన్నికల్లో సాధించిన విజయం కూడా ఇందుకు తోడ్పడింది. గాంధీ కుటుంబమంతా చేరిన ఒక ఎన్నిక సభలో ప్రజలు వారికి జేజేలు పలికారు. విశ్వసనీయత, మత సహనం వంటి విషయాలపై ఉపన్యసించి ప్రజల నీరాజనాలందుకున్నారు వారు. తనకు భట్రాజులంటే ఇష్టం లేదంటూనే రాహుల్ కూడా తన కుటుంబం గొప్పతనాన్ని 2007లో 'మాట తప్పని వంశం మాది. మా కుటుంబంలో ఎవరైనా ఏమైనా చెప్పే అది సాధించే వరకూ నిద్రపోరని మీకు తెలుసు. స్వాతంత్ర్య సంగ్రామం కానివ్వండి, పాకిస్థాన్ విభజన కానివ్వండి, 21వ శతాబ్దంలోకి భారతదేశాన్ని తీసుకువెళ్ళటం కానివ్వండి - ఏదైనా అంటూ చెప్పుకున్నాడు. అప్పట్లో ఇది భారత్, పాక్, బంగ్లాదేశ్ లలో సంచలనం రేకెత్తించింది.

ప్రతి పక్షాలకి యువరాజు రాహుల్ ఒక మెతకరాయి. కానీ కాంగ్రెస్ అంతర్దీనంగా అతను ఒక భవిష్యత్ ఘనత. కాంగ్రెస్ సందేశంలో ప్రతి సంచికా గాంధీ - నెహ్రూ కుటుంబానికి భజన చేస్తుంది. ఇందిరాగాంధీ 91వ జయంతి అన్న ఫులేపేజ్ ఫోటో పక్కనే మెడలో పూలదండతో రాజమాత సోనియాగాంధీ ఫోటో వేసుకుంటుంది.

**భారత మాత మా గౌరవం - సోనియా మాత మా మార్గదర్శి**

కుటుంబ వ్యవస్థకు విలువనిచ్చే భారతదేశం వంటి దేశంలో ఎన్నికల కోసమే అయినా ఇటువంటి ప్రకటనలు ఉపయోగకరమే

అయ్యాయి. పాత, కీ.శే. నాయకుల్ని పొగడటం ఈ తరం వారికి అంతగా నచ్చట్లేదు. ప్రతిభ ఆధారంగా నాయకత్వం ఏర్పడాలని రాహుల్ వంటి వారు ఆకాంక్షిస్తున్నారు.

దేశాటనం చేసి దళితుల ఇళ్ళలో రాత్రులు గడిపి ప్రజలతో మాట్లాడుతూ వారి అవసరాలను అవగాహన చేసుకున్నాడు రాహుల్. యువ కాంగ్రెస్ లో బయటి వారికి ప్రాధాన్యం ఇచ్చి వారి అంతర్గత ఎన్నికలు నిర్వహించే అవకాశం కూడా కల్పించాడు. యువ కాంగ్రెస్ లో అందరూ విధానాలూ, నియమావళిని నేర్చుకోవాలి. రాహుల్ ఈ విషయంలో చాలా ఖచ్చితంగా ఉంటాడు.

2009లో ఎన్నికైన ఎం.పీల్లో కొద్ది మంది ఈ యువ కాంగ్రెస్ కార్యకర్తలు. తన తండ్రితో పనిచేసిన వారి కొడుకులే కాక ఇందులో బయటివారు కూడా ప్రతిభ ఆధారంగా అడుగుపెట్టడం హర్షనీయం మీనాక్షి నటరాజన్ వంటివారు ఆఫీస్ కు వస్తూ తన భోజనం డబ్బా ఇంటివద్ద నుండే తెచ్చుకునేదని వినికొడి ఆశయాలు మంచివే కానీ అవలంబించటంలోనే లోటుపాట్లు తెలుస్తున్నాయి. దళితుల ఇళ్ళలో రాత్రిపూట రాహుల్ పడుకోవటానికి వెళ్ళినప్పుడు అతని అనుయాయులు కూడా వెళ్ళేవారు. అలా కాన్పూర్ ఎం.పీ. బొగ్గు మంత్రి శ్రీ ప్రకాష్ జైస్వాల్ ఒక దళిత ఇంటికి వెళ్ళేప్పుడు తన పాటల, సినిమా సీడిలు, భోజనం, మినరల్ వాటర్ బాటిళ్ళూ, పరుపు, దిండ్లూ దుప్పట్లూ అన్ని తీసుకొనివెళ్ళి రాత్రి 2 దాకా ఉండి తన హోటల్ కు తిరిగి వచ్చేవాడు. అసలు దళితులతో గడపాలి అన్న రాహుల్ ఆశయం ఆయన నీరుగార్చేవాడు. 'కులాంతరాలు తొలగించి, దళితుల జీవితం గురించి తెలుసుకోవటమే ముఖ్యం. ఆ పని పూర్తి చేశాం అని శ్రీప్రకాష్ జైస్వాల్ చెప్పాడు.

రాహుల్ విదేశాల్లో అజ్ఞాతంగా గడిపిన సమయం ఆయనకు ఎన్నో సమాజరీతుల్ని అర్థం చేసుకునేందుకు ఉపయోగపడింది. ఇది మిగిలిన ఎం.పీల కన్నా ఒక మెట్టు పైన ఉండేందుకు దోహద పడింది. నౌకర్లకూ, భట్రాజులకూ దూరంగా వారు గడిపిన సమయం తక్కువ కాబట్టి. వారికే వారే వంశపారంపర్య రాజులని అభిప్రాయపడేవారు వాళ్ళు వాదన ఏమిటంటే 'ఎన్నికయ్యాం కదా- ఇక వారసత్వం ప్రశ్నేలేదు. కానీ ఆ ఎన్నికల్లో వారికి పోటీగా ఎవరూ నుంచోలేదు కాబట్టే వారు గెలిచారు అన్నది జగమెరిగిన సత్యం. మన రాజకీయ వ్యవస్థ యొక్క విశ్వసనీయత పొందాలి అంటే ఆ కేబినెట్ మినిస్టర్ కు కనీసం 60 ఏళ్ళ పైన వయసుండాలి. ఇదే పంపిణీ మీద రాహుల్ కల సాకారమయ్యేందుకు కనీసం 50 ఏళ్ళు అయినా పడుతుంది. (ఇప్పుడున్న కుర్ర ఎం.పీలందరికీ 60 దాటాలంటే ఆ మాత్రం గడువు కావాలి. ఇతర దేశాల పిన్న వయసులైన మంత్రులు భారతదేశపు సహస్రాబ్దియులను పేరు పెట్టి సంబోధించటం ఇప్పటికీ మనకు రుచించట్లేదు.

రాజవంశీయులకు ఆస్తీ కాక పరిపాలనా అనుభవం కూడా జోడైంది కాబట్టే వారు ఎన్నికల్లో రాణించగలుగుతున్నారు. (జ్యోతిరాదిత్య సింధియా).

ఎన్నికైన ఎం.పీలను తోసి రాజని, మళ్ళీ ఎన్నికలు

జరిపించటమే మౌలిక ప్రత్యామ్నాయం అని గ్రహించారు. (ఇది రాహుల్ యొక్క అత్యుత్తమ పందెం.) 1963లో కామరాజ్ ప్రణాళిక లాగా ఇప్పుడు మళ్ళీ చేయాల్సివచ్చేట్టు ఉంది. పై స్థానాల్లో ఉన్న నాయకులు దీని వల్ల కింది స్థాయిలకు పడిపోయి పదవి కన్నా పార్టీ ముఖ్యం అన్న సూత్రం ప్రకారం పని చేయడం ఆరంభించారు. ఇందువలనే ఇందిరాగాంధీకి పైకి రాగల అవకాశం లభించింది.

జైత్నాహిక రాజకీయ వేత్తలు కుటుంబం పేరును ఉపయోగించకుండా పైకి రాలేదు. రాహుల్ పినతండ్రి కొడుకు వరుణ్ గాంధీ ఒక ప్రచార సభలో కాంగ్రెస్ నాయకత్వం వెన్నెముక లేనిది. నేను ఎక్కడికెళ్ళినా ప్రజలు నా తండ్రి సంజయ్ గాంధీ బ్రతికుంటే దేశం ఇలా అధోగతి పాలయ్యేది కాదు. అంటున్నారు. అన్నాడు. 2009 చివరాంకంలో ఆంధ్రప్రదేశ్ ముఖ్యమంత్రి డా॥వై.యస్. రాజశేఖర్ రెడ్డి విమాన ప్రమాదంలో మరణించినపుడు ప్రాంతీయ కాంగ్రెస్ 462 మంది ఈ దుర్ఘాత వల్ల కలిగిన షాక్ తో చనిపోయారని చెప్పుకుంది. ఈ అసమంజసమైన వ్యాఖ్య వెనుక కారణం - అధిష్టానం అత్యంత ధనికుడు డా॥ వై.యస్.కుమారుడు అయిన జగన్మోహన్ రెడ్డికి ఆ పదవి కట్టబెట్టాలనేది, కానీ ఈ ప్రయత్నం కొనసాగలేదు. పైగా మృతుల కుటుంబాలకు 5000రూపాయలు అంత్యక్రియల ఖర్చులిచ్చి, వై.యస్.మరణవార్త వలనే వీరు మృతి చెందారని చెప్పుకోమనట్టు తేలింది. ఏ విధంగా చూసినా కుటుంబ రాజకీయాలు కాంగ్రెస్ లో ఉంటూనే వచ్చాయి. 2009లో ఉత్తరప్రదేశ్ లో 12 సీట్లు మహిళలు గెలుచుకున్నారు. వారిలో ముగ్గురు రాజకీయ వితంతువులు, ముగ్గురు భార్యలు, ఒకామె కూతురు, ఇద్దరు కోడళ్ళు ఒకరు సినీతార, ఒకరు సీనియర్ పోలీస్ ఆఫీసర్ భార్య, అనూటాండన్ అనే ఆమె భారతదేశపు అతి పెద్ద ప్రైవేట్ కంపెనీ రిలయన్స్ లోని ఒక ఉన్నతాధికారి భార్య.

అనూటాండన్ తో ఆమె నియోజకవర్గం ఉన్నావ్ లో పర్యటించాను. ఆమె సభల్లో నిజాయితీగా, చిత్తశుద్ధిగా ప్రసంగించినప్పటికీ, ఎన్నికల్లో గెలవటానికి మాత్రం కుటుంబ ఖజానాలోని డబ్బు వెదజల్ల వలసినవచ్చిందనేది స్పష్టంగా తెలుసుకోగలిగాను. ఇందిరాగాంధీ తన ఆదర్శం అని చెప్పే ఆమెను భారత్ లోని అతి పేద ప్రజలు ఓట్లెసి గెలిపించారు.

కులప్రాతిపదికన ఏర్పాటైన రాజకీయ పార్టీలు కూడా వారసత్వాన్ని ప్రోత్సహిస్తున్నాయి. (ములాయం కొడుకు అఖిలేష్) మీరా దేవి అనే ఒక ఓటరు సాటిస్ట్రిగా అనూటాండన్ ఓటేస్తాను. కానీ ఏ నాయకుడు/రాలు అయినా మా పరిస్థితి మార్చగలరు అని నేను అనుకోవడంలేదు. మాకు కరెంట్ లేదు. మంచి రోడ్లు లేవు, ఏడు కిలోమీటర్ల దాకా వైద్యసదుపాయం లేదు. పిల్లలకు సుస్తీ చేసినా, ప్రసవ సమయంతో గర్భిణీలకు చాలా ఇబ్బందికరం అని చెప్పింది. ఇదే వాస్తవం స్వాతంత్ర్యం వచ్చి 60 ఏళ్ళు దాటినా ప్రజాస్వామ్య వ్యవస్థ సరిగా పనిచేయడం లేదన్న దానికి ఇదే తార్కాణం.

2009లో మీడియా కొత్త గాలి వీస్తున్నట్టు తాజాపేర్లని బయటికి

లాక్కొచ్చింది. భారత్ అతిపిన్న వయసు ఎం.పీ. హందుల్లా సయ్యాద్ కొత్తవాడా? లక్షాదీప్స్ కు చెందిన ఇతను అంతకు ముందు భారత్ అతిపిన్నవయసు ఎం.పీ కొడుకు! అంతెందుకు 2008లో హందుల్లాకు ఎన్నికల్లో పాల్గొనే అవకాశమిచ్చేందుకు రాజ్యాంగ సవరణ (షెడ్యూల్లు తెగలు, కేంద్రపాలిత ప్రాంతాలు) చేయవలసి వచ్చింది. అతి పిన్నవయసు మంత్రి, మేఘాలయ నుండి అగాధా సంగ్మా - మాజీ సభాధ్యక్షుని కూతురు, ఈశాన్య రాష్ట్రాల్లోని వారికి హిందీ రాదు గాబట్టి ఆమె ప్రమాణ స్వీకారం ఆంగ్లంలో చేస్తుందని అందరూ భావించారు. కానీ ఆమె హిందీలోనే చేసి అందర్నీ ఆశ్చర్యపరచింది. సోనియా గారు, రాహుల్ గారు నాకు శుభాకాంక్షలు తెలియజేశారు. గత సంవత్సరంలో నా పనిని రాహుల్ గారు ఎంతో మెచ్చుకున్నారు. దీనివల్ల మనకు అర్థమయ్యేది ఏంటంటే ఎంత ఎం.పీలు అయినా గాంధీ కుటుంబం నుండి అంగీకారం తప్పనిసరిగా ఉండాలిందే.

ఎం.పిలు వారసత్వం లేకుండా మామూలుగా పోటీ చేసినట్లైతే మీడియా నుంచి ఇంత హర్షం వ్యక్తమయేది కాదు. వీరు వేరు వేరు పార్టీలకు చెందిన వారైనా ఒక స్నేహపూరిత సంబంధం ఈ యువనాయకుల్లో ఉందనీ, వారి ఆశయ సిద్ధికి పార్టీలు అడ్డుగోడలు కాదనీ మీడియా తెగపొగిడేసింది. విదేశీయురాలైన సోనియాను భారత్ రాజకీయాల్లో అడుగుపెట్టనివ్వకూడదన్న శరద్ పవార్ కూతురు సుప్రియా సూలె గాంధీ కుటుంబంతో సన్నిహితంగా ఉండటాన్ని ఆపలేకపోయాడు. గతం గతః అని సుప్రియ ఒక విలేకరికి చెప్పింది. ఉన్నత చదువులూ, ఆస్తి అంతస్థలూ, విదేశీ అనుభవాలూ ఉన్న ఈ యువనాయకులు వారి నియోజక వర్గంలోని ప్రజలకన్నా ఒకరిని ఒకరు ఆపులు అంటే అతిశయోక్తి కాదు. ముఖ్యమైన నిర్ణయాలు ఎటుగూడీ వృద్ధ నాయకులే చేస్తున్నారు. మాకు చేయడానికేం లేదని యువ నాయకులు వాపోతున్నారు.

బంధు, ఆశ్రిత పక్షపాతం భారత రాజకీయాల్లో ఎంతగా వేళ్ళూను కొనిపోయిందో ఇంత వరకూ ఎవరూ లెక్కించలేదు. చురుకైన, తెలివైన ఈ యువతీయువకుల మీద దీని ప్రభావం ఎంతవరకు ఉందో నేను లెక్కించదలచుకున్నాను. రాజకీయ కుటుంబాల్లోని ప్రతివారూ గొప్ప నాయకులొత్తారని ఏం రాసిపెట్టిలేదు. వారు వ్యాపారమో, ఇతర ప్రభుత్వ ఉద్యోగాలో చేసుకొని రాణించొచ్చు. ఇలా అనుకుంటే జవహర్ లాల్ నెహ్రూ, విలియమ్ పిట్ జూనియర్, జార్జి బుష్ ఇటువంటి వారందర్ని తీసేయాల్సి ఉంటుంది. ఇక్కడ వారసత్వం ప్రశ్న కాదు. ఒక పిల్ల వాడిలో కోడలులో లేదా కూతురిలో కుటుంబ శక్తత, అధికారాల్ని ఎంతగా ఇముడ్చుకుంటారో అన్నది ప్రశ్న. శ్రేయోభిలాషులు వీరిని రాజకీయాల్లో చేరమనక పోతే వారి విశ్వాసానికే అది గొడ్డలిపెట్టు అవుతుంది. భయంతో ఈ యువ వారసుల్ని రాజకీయాల్లో చేరమని వత్తిడి చేస్తారు. కాబట్టి వారు రాజకీయాల్లో రాణించగలిగే చాతుర్యం కలిగిన వారా కాదా, అనేది ముందు ఆలోచించాల్సిన పనిలేదు. ఒకసారి అడుగు పెడితే, ప్రతిభ అదే బయటికి వస్తుందని నమ్మకం.

ఈ పక్షపాతాన్ని కొలవాలంటే పంచాయత్, జిల్లా రాష్ట్ర స్థాయిల్లో కష్టం. రాజ్యసభలో కూడా వాళ్ళు కొంత నామినేషన్ మీద ఎన్నికైన వారు కాబట్టి అక్కడా కష్టం. అందుకే నేను లోక్ సభను ఎంచుకున్నాను. ఇందులోని 545 ఎం.పీలు ఎలా పదవిలోకి వచ్చారో తెలుసుకోదలచుకున్నాను. కొన్ని పుస్తకాలు, పత్రికలూ, ఇంటర్నెట్ ద్వారా కొంత మాత్రమే సమాచారం రాబట్టగలిగాను. పార్లమెంట్ వెబ్ సైట్లో పేరు, పార్టీ నియోజక వర్గం, రాష్ట్రం, చిరునామా తప్ప ఇతర వివరాలేమీ లేకపోవటం గర్హనీయం. ఈ కొంత సమాచారంతో నాపని పూర్తవదు. స్నేహితులు, జర్నలిస్టుల సహాయం కోరాను. ఈ విధంగా ఎన్నో కొత్త విషయాలు బయటపడ్డాయి. ఉదాహరణకు నాగర్ కర్నూల్ ఎం.పీ. మందా జగన్నాథ్ ఒక కూలీవాడిగా జీవితం ప్రారంభించి, డాక్టర్ అయ్యి, గిరిజనులకు లోన్లు ఇవ్వసంతుకు ఒక బ్యాంకు మేనేజర్ తో గొడవపడ్డాడు. అలాగే బి.జే.పి.కి చెందిన శత్రుఘ్న సిన్హా ఒక సినినటుడు, రాజకీయ వేత్త, పబ్లిసిటీ కోసం ఏమైనా చేస్తాడు. సమ్మిసదాని కోసం శ్రమిస్తాడు అని పేరొందాడు. బీహార్ కు చెందిన దళిత ఎం.పీ రాంసుందర్ దాస్ 70 ఏళ్ళ క్రితం రాజకీయ ప్రవేశం చేశాడు. జార్ఖండ్ కు చెందిన సిక్కు ఇందర్ సింగ్ నామ్ ధారీ నాలుగు వేరు వేరు పార్టీల అనుభవం ఉన్నవాడు. ఎటు గాలి వీస్తే అటువెళ్ళాడు అని అతని గురించి సమాచారం సేకరించిన మిత్రుడు వ్యాఖ్యానించాడు. 200 మంది గురించిన సమాచారం ఇలా సేకరించాక ఢిల్లీలోని ప్రఖ్యాతి పొందిన విలేకరి, నా స్నేహితురాలూ అయిన మేఘాచౌహాన్ ను ఈ సమాచారం యొక్క తప్పొప్పులు తెలియజేయమన్నాను. ఒకటే షరతు. ఆయా ఎమ్.పిలూ వారి ఆఫీసులూ ఇచ్చే సమాచారం దీనికి కొలబద్ద కాకూడదు.

400 మంది గూర్చి సమాచారం వచ్చాక, ఒక క్రమ పద్ధతితో పేర్లుటం ప్రారంభించాను. పేరు, జన్మదినం, లింగము, వయసు, పార్టీపేరు, నియోజక వర్గం, రాష్ట్రం, ఎస్.సి.,ఎస్.టి.,లకు రిజర్వేషన్ ఉన్న సీటా కాదా, రాజకీయ చరిత్ర, తన జీవిత చరిత్ర, ఈ సేకరణకు మూలం ఇత్యాది విషయాలన్నీ ఆ పట్టికలో పెట్టాను. కానీ దీని వల్ల ఒక నిర్ణయానికీ ఎలా రావాలో తెలియడంలేదు. ఈ సమాచారం ఆధారంగా ముక్తాయింపు పలకటం అంత తేలిక కాదని నాకర్థమైంది. ఎంతో మంది సాఫ్ట్ వేర్ ఇంజనీర్లు, స్టాటిస్టిక్స్ కు, కంప్యూటర్లకు సంబంధించిన వారిని ఇంటర్వ్యూ చేసి అరుణ్ కౌల్ అనే ఒక చాకులాంటి కుర్రాణ్ణి ఎంపిక చేసుకున్నాను. అతను ఎమ్.ఎ. పట్టభద్రుడు మేఘ సహాయంతో ఒక్కొక్క రాష్ట్రానికొక ప్రత్యేక జాబితా తయారుచేసి అరుణ్ కు ఇచ్చాను. అతను గణాంక శాస్త్రవేత్తలు ఉపయోగించే పద్ధతులలోకి ఆ జాబితాను మార్చుకున్నాడు ఒక వ్యక్తి రాజకీయాలలోకి ప్రవేశించేటప్పుడు అతనికి వారసత్వమూ, విద్యార్థి రాజకీయాల్లో అనుభవమూ ఇత్యాది రకరకాల అనుభవంతో పై కొచ్చినపుడు 'వారసత్వాని'కి పెద్దపీట వేయాలని ఈ జాబితాలో ముందుగా నిర్ణయించుకున్నాము. తద్వారా తెలిసిన నిజాలు ఇవీ.

కుటుంబ వారసత్వం ఏమీ లేని ఎం.పీలు -	255
వారసత్వం ఉన్నవారు -	156
విద్యార్థి రాజకీయాలు -	47
వ్యాపారం -	35
ఆరెస్టుస్ -	18
ప్రవేశపెట్ట బడిన వారు -	16
ట్రేడ్ యూనియన్లు -	10
రాజవంశీయులు -	7
మావోయిస్టు కమాండర్ -	1

ఇది చూడగానే వారసత్వానికి అంత ప్రాముఖ్యత లేదు, కేవలం 28.6 శాతం మంది మాత్రమే కుటుంబ రాజకీయ వారసత్వం పుచ్చుకున్నారు. అనిపిస్తుంది. దాదాపు సగం మంది ఎటువంటి రాజకీయ వారసత్వం లేకుండానే పై కొచ్చారు అనిపిస్తుంది. వ్యాపారం అంటే సి.ఇ.ఓ.ల దగ్గర్నుంచీ రియల్ ఎస్టేట్ మాఫియా వరకూ అందరూ ప్రవేశ పెట్టబడిన వారు అంటే సాధారణంగా సి నీతారలో, విదేశాలనుండి తిరిగి వచ్చే ఎన్.ఆర్.ఐలో రాజీవ్ గాంధీ సెక్యూరిటీ సిబ్బంది ఒకరు ఇలా ఎవరైనా కావచ్చు. రాజవంశీయులంటే పాత కాలంలో రాజులుగా చెలామణి అయిన వంశస్థులు. మావోయిస్టు కమాండర్ చరిత్ర వింతగాలిపింది 1975లో మెట్రీక్యులేషన్ పూర్తయ్యాక కాలేజీ చదువులకి పోకుండా పి.డబ్ల్యూ.జి. లో చేరటానికి అడవుల్లోకి వెళ్ళి పోయాడు. మూడు రాష్ట్ర ప్రభుత్వాలు అతన్ని పట్టుకుంటే బహుమానం అని ప్రకటించి ఉన్నాయి. అతను జైల్లోంచే ప్రచారంలేకుండా పోటీ చేసి గెలిచాడు. అతని మీద 46 క్రిమినల్ కేసులు ఉన్నాయి. ఈ మధ్యనే సి.పి.ఐ.(ఎమ్) బైరా కామేశ్వర్ తో సంబంధంలేదని తోసి పుచ్చింది.

**తర్వాతి ప్రశ్న ఏ రాజకీయ పార్టీలో వారసత్వం ఎక్కువగా ఉంది?**

1. రాష్ట్రీయ లోక్ దళ్ (ఆర్.ఎల్.డి)	100%	(5 లో 5)
2. నేషనలిస్ట్ కాంగ్రెస్ పార్టీ (ఎన్.సి.పి)	77.8%	(9 లో 7)
3. భారతీయ జనతా దళ్ (బి.జే.డి)	42.9%	(14 లో 6)
4. ఇండియన్ నేషనల్ కాంగ్రెస్ (ఐ.ఎన్.సి.)	37.5%	(208 లో 78)
5. బహుజన్ సమాజ్ పార్టీ (బి.ఎస్.పి)	33.3%	(21 లో 7)
6. ద్రవిడ మున్నేట్రం ఖజగం (డి.ఎమ్.కె)	33.3%	(18 లో 6)
7. సమాజ్ వాదీ పార్టీ (ఎస్.పి.)	27.3%	(22 లో 6)
8. మావోయిస్టు కమ్యూనిస్టు పార్టీ (సి.పి.ఐ.,(ఎమ్)	25%	(16 లో 4)
9. యునైటెడ్ జనతాదళ్ (జె.డి.,(వి.)	20%	(20 లో 4)
10. భారతీయ జనతాపార్టీ (బి.జే.పి)	19%	(116లో 22)
11. అఖిల భారత తృణమూల్ కాంగ్రెస్ (ఎ.ఐ.టి.సి)	15.8%	(19 లో 3)
12. శివసేన	9.1%	(11 లో 1)
13. ఎ.ఐ.ఎ.డి.ఎమ్.కె.	0%	(9 లో 0)
14. తెలుగుదేశం పార్టీ(టి.డి.పి)	0%	(6 లో 0)

ఈ పట్టిక చూస్తుంటే ఆర్.ఎల్.డి. అన్నిటికన్న వారసత్వానికి ప్రాముఖ్యం ఇస్తుందని తెలుస్తోంది. అదే ఇంకో చివర ఎ.ఐ.ఎ.డి.ఎమ్.కె., టి.డి.పిలో అసలే వారసత్వం ప్రశ్నే తలెత్తదు. జయలలిత విశ్వసనీయతకు, నమ్మిన బంట్లకు అవకాశం ఇస్తుంది కానీ కుటుంబానికి ప్రాముఖ్యత కల్పించలేదు. శివసేన కేవలం 9.1% వారసత్వం ఒప్పుకున్నా ఆ పార్టీ నాయకుడు రాకర్ వారసుడే కదా! మాయావతి బి.ఎస్.పి.లో చూస్తే ప్రతి ఎం.పీ దళితుడు కాకపోయినా బలహీన లేదా ఫలానా వర్గానికి చెందిన వాళ్ళు. బి.జే.పి., ఐ.ఎన్.సి., లకు మొత్తం 324 సీట్లు ఉండటం వల్ల వారి గణాంకాలను పరిశీలిస్తే చాలా కేవలం 19 శాతం ఎం.పీ.లు ఉండటం వల్లా, మిగిలిన వారు అట్టడుగు స్థాయి నుంచి పార్టీలో ఎదిగిన వారవడం వల్లా బి.జే.పి అంటే మధ్య భారతదేశంలో అంత వేలం వెర్రి ఉంది. ఇంకా, 11.2% బి.జే.పి ఎం.పీ.లు ఆర్.ఎన్.ఎన్. నుంచీ వచ్చిన వారవటం చేత హిందూ కుటుంబాలకు బి.జే.పి అంటే సరి. స్థూలకాయుడైన నితిన్ గడ్కార్డీ 2009లో బి.జే.పి అధ్యక్షుడైనప్పుడు తను ఒక పనివాడిననీ, ఇంతపెద్ద పదవి లభించడం బి.జే.పి.లో మాత్రమే సాధ్యమనీ, బి.జే.పిలో కుటుంబ చరిత్ర ముఖ్యం కాదని వక్కాణించాడు.

అదే కాంగ్రెస్ లో చూస్తే 37.5% (బి.జే.పి.కి రెండు రెట్లు) వారసత్వం మీద ఎన్నికైన వారే. కాంగ్రెస్ పార్టీ మిగిలిన 60% మంది ఇతరత్రా అవకాశాల మీద వచ్చిన వారే కదా అని వాదిస్తోంది.

**తర్వాతి ప్రశ్న : ప్రాంతీయాభిమానం కూడా ఇండులో ఉందా?**

పంజాబ్, హర్యానా, ఢిల్లీ రాష్ట్రాల్లో వారసత్వ పక్షపాతం బాగా ప్రబలింది దక్షిణాదిన ఆంధ్రప్రదేశ్ లో తప్ప మిగిలిన రాష్ట్రాల్లో ఈ సమస్య లేదు. కొత్తగా ఏర్పడిన రాష్ట్రాల్లో అసలే ఈ సమస్య లేదు. కుటుంబ రాజకీయాలు అక్కడ ఇంకటానికి ఇంకా సమయం పడుతుంది. అదే విధంగా ఎస్.సి.,ఎస్.టి.,కోసం రిజర్వేషన్ సీట్లకు కుటుంబ వారసత్వం అంతగా లేదు.

తర్వాత ఒక ముఖ్యమైన ప్రశ్న : అసలు భారత రాజకీయాలు ఎలా పని చేస్తాయి? స్త్రీలు కుటుంబ రాజకీయం అండదండలతోనే పైకొస్తారా అంటే 69.5% మంది మహిళా ఎం.పీ.లు ఈ కోవకు చెందిన వారే. మాయావతి, జయలలిత, మమతా బెనర్జీ వంటి శక్తివంతమైన మహిళల్ని మినహాయిస్తే మిగిలిన వారంతా వారసులుగా వచ్చిన వారే.

ఈ సమాచార మంతా సేకరిస్తున్నప్పుడు నాకు స్ఫురించిన విషయం ఏంటంటే ఈ రాజకీయం వారసత్వం అనేది ఈ మధ్య కాలంలోనే ఎక్కువైంది. తమిళనాడులోని ఒక పంచాయితీలో కెరీర్ ప్రారంభించి 5 సార్లు లోక్ సభకు ఎన్నికైన 78 ఏళ్ళ దానాపాల్ వేణుగోపాల్ వంటి వారు ఇంకా ఉన్నారు. ముఖ్యంగా 1960లో ఇది ప్రారంభమైందని చెప్పవచ్చు. ఎందుకంటే ఆ కాలంలో ఎక్కువ మంది ఎం.పీ.లు రిటైరవ్వడం లేదా చనిపోవడం సంభవించింది. అంటే ప్రస్తుతం పార్లమెంట్లో 70 ఏళ్ళ వయసువారు ఉన్నారంటే

వారి ముందుతరం కుటుంబ సభ్యులు పార్లమెంట్లో ఉండే అవకాశం లేదు.

తర్వాతి ఐదవ ప్రశ్న : భారత రాజకీయాలు వారసత్వ రాజకీయాలుగా మారిపోతున్నాయా? అరుణ్ నాకు పంపిన ఈ-మెయిల్లో తలతిరిగి పోయే సమాధానం చెప్పాడు- ఎం.పీల వయసు తగ్గుతున్నా కొద్ది వారసత్వపు అండదండలు పెరుగుతున్నాయి. ఇది చదివిన నేను వయసు ప్రకారం నా దగ్గరున్న సమాచారాన్నంతా తిరగేస్తే 40 లేదా అంతకన్నా తక్కువ వయసున్న ఎం.పీ.లు వారసులుగా మాత్రమే రాజకీయ ప్రవేశం చేశారని కనుగొన్నాను అంటే వీరికి మిగిలిన వారి కంటే కనీసం పదేళ్ళ అనుభవం పై చేయి అవుతుంది. కాంగ్రెస్లో ఇది మరీ ఘోరంగా ఉంది. 35 ఏళ్ళ కన్నా తక్కువ వయసు వాళ్ళు ప్రతి వాళ్ళూ ఎం.పీ.నే! ఇదే కొనసాగితే ప్రజాస్వామ్యం కనుమరుగై పోయి వారసత్వమే మిగుతుంది! మనం ఏదైతే వద్దనుకున్నామో అదే ఎదురవుతుంది.

రాష్ట్రస్థాయిలో ఉత్తర భారతంలో లెజిస్లేటర్లు తమ భార్య/భర్త లేక పిల్లలను నామినేట్ చేయటం వెనుదలైపోయింది. వంశపారంపర్యంగా వస్తున్న వృత్తి (ఆయుర్వేదం, బారిష్టరీ చదవటం, సినిమాలు) లాగా ప్రజాస్వామ్యాన్ని కూడా మార్చి వేస్తున్నారు. ఏదో ఒక మదుపు పథకం అడ్వర్టైజ్ మెంట్లో చూశాను. అందులో ఒకబ్బాయి అంటాడు “నాకు పేరు మోసిన బంధువులు లేరుగానీ, ఎదో ఒక రోజు అది నేనే అవుతాను” “లక్ బై చాన్స్” అనే బాలీవుడ్ సినిమా కథ - ఎటువంటి అండదండలూ లేకుండా పైకి రావడం అనే ఇతివృత్తం- దీన్ని తీసిన కొంకణాసేన్ శర్మ, ఫర్మాన్ అక్టర్ పేరు మోసిన తల్లిదండ్రుల పిల్లలు, వారసులు.

50 ఏళ్ళు పై బడ్డ ఎంపీల్లో వారసత్వం 17.9% అంటే ఆమోదితం. కానీ 50 ఏళ్ళ కన్నా తక్కువ ఎం.పీల్లో, వారసత్వం 47.2% అంటే కొంచెం ఆలోచించాలి.

అత్యంత పిన్న వయసులైన 38 మంది ఎం.పీల్లో 33 మంది తల్లి దండ్రుల పేరు బలంతో వచ్చిన వేరే . మిగిలిన ఐదుగురిలో ముగ్గురు బి.జే.పి.,బి.ఎస్.పి.,సి.పి.ఐ(ఎమ్)లో కష్టపడి పైకొచ్చిన వారు, ఒకరు రాహుల్ గాంధీచే ఎన్నుకోబడ్డ మీనాక్షి నటరాజన్, ఐదోవారు మాయావతిచే ఎన్నుకోబడ్డ లక్ష్మీ యూనివర్సిటీ మాఫియా సభ్యుడు, హిస్టరీ పీటర్.

అరుణ్ ను కేవలం కాంగ్రెస్ పార్టీలో వయసు ఆధారంగా వారసత్వం ఎలా ఉందో చెప్పమని అడిగాను. ఇది ఇంకా భయంకరంగా ఉంది. కొంతమంది కాంగ్రెస్ ఎం.పీలు ఒక వారసత్వం కాదు, రకరకాల వారసత్వాలు కలిగిన వారున్నారు. ఉదాహరణకు ప్రణీత్ కౌర్ ను తీసుకుంటే ఆమె ఒక ప్రభుత్వోన్ముఖాధికారి కుమార్తె, ఒక మాజీ రాజుకు కోడలు, ఆమె భర్త, అత్తగారు, బావగార్లు మంత్రులూ లేదా సీనియర్ రాజకీయవేత్తలు, ఇలా రాష్ట్ర శాసనసభల్లో ఉన్నవారు కూడా తమ వారసుల్ని ఎమ్.పిలుగా చేసేందుకు ప్రయత్నిస్తున్నారు. ఇటువంటి వారసత్వం ఎక్కువైన ఎం.పీలు 27 మంది ఉన్నారు. వీరు కేవలం

ఆంధ్రప్రదేశ్, ఉత్తర్ ప్రదేశ్, హర్యానా, పంజాబుల్లో మాత్రమే ఉన్నారు.

ఎం.పీ.ల సగటు వయసు 58 ఉంటే, వారసత్వం ఎం.పీలకు 48, ఎక్కువైన వారసత్వం ఎం.పీలకు 46 ఉంది. బి.జే.పిలో ముగ్గురు (అందులో ఇద్దరు మనేకా,వరున్ గాంధీలు), కాంగ్రెస్లో 19 మంది ఉన్నారు. కొంత మంది తమ రాజకీయానుభవంతో వ్యాపార దక్షతను కలగాపులగం చేసుకున్నవాళ్ళూ ఉన్నారు. ఆంధ్రప్రదేశ్లోని ప్రముఖ ఆన్ బెస్టాన్ వ్యాపారి డా॥గడ్డం వివేకానంద ఇటువంటి వాడే. 2010లో ఆమోదించబడిన 108వ రాజ్యాంగ సవరణ జాతీయ, రాష్ట్ర స్థాయిలో 33% శాతం సీట్లు మహిళలకు కేటాయించాలి అన్నది. నాకు ఆలోచించాల్సిన విషయం అనిపించింది. దీనివల్ల అసలు రిజర్వేషన్లు లేని ముస్లిముల వంటివారికి సీట్లు తగ్గుతాయి అన్నది ఒక వాదన. ఈ ఆమోదానికి ప్రేరణ సోనియాగాంధీ తన భర్త కల, శపథం ఇదే అని ఆవిడ మరో మాటకు అవకాశం లేకుండా దీన్ని ఆమోదించజేశారు.

కానీ వారసత్వపు రాజకీయాలు వెలుగుచూస్తున్న ఈ తరుణంలో ఇలాంటి బిల్లు వల్ల ఎం.పీలు కూతుళ్ళు, భార్యలు మాత్రమే పాల్గొంటారా? మామూలు మహిళలకు అవకాశమే ఉండదా? వచ్చే ఎన్నికల్లో ఖచ్చితంగా మహిళా ఎం.పీల సంఖ్య పెరుగుతుందనేది మాత్రం ఎవరూ కాదనలేదు. రిజర్వేషన్ లేకుండా సోనియాగాంధీ వంటివారు పోటీచేసినా, పురుష ఎం.పీ.లు రాజీనామాలు చేసి తమ భార్యలనో, కూతుళ్ళనో నిలబెట్టరని గ్యారెంటీ లేదు.

కాంగ్రెస్లో ప్రస్తుతం 208 మంది ఎం.పీల్లో 23 మంది మహిళలు. ఇది 11% సగటుకి దగ్గరగానే ఉంది. అయితే ఈ 23 మందిలో 19 మంది ఎం.పీలు, అందులో నలుగురు వారసత్వం ఎక్కువున్న ఎం.పీలు, 23లో ఆ మిగిలిన నలుగురూ - మీనాక్షి నటరాజన్, అన్నూటాండన్, డా॥గిరిజావ్యాస్, చంద్రేష్ కుమారి కటోచ్ మొదటి ఇద్దరి గురించి ముందే చెప్పుకున్నాం. డా॥ గిరిజావ్యాస్ నేషనల్ కమీషన్ ఫర్ ఉమెన్ అధ్యక్షురాలు, చంద్రేష్ కుమారి జోధ్ పూర్ మహారాజా హాస్పిటల్ సింగ్ కుమార్తె చూస్తే ఈ నలుగురూ తమ ప్రతిభా పాటవాలతో పై కొచ్చిన వారే అనిపిస్తోంది.

గణతంత్ర సర్వ సమైక్య భారత్ ప్రజాస్వామ్యంగా ఏర్పడింది. పాలనాధికారాన్ని రాజులకూ, యువరాజులకూ కాక ప్రజలకే ఇవ్వాలన్న ఆశయంతో ఏర్పడింది. వచ్చే ఎన్నికలు మాత్రం లోక్ సభను కాదు, ‘వంశసభ’ను ఇవ్వబోతున్నాయి. నెహ్రూ, పటేల్, వి.పి.మెన్ వంటి వారు ఎన్నో కష్టాలకోర్చి, ఎదురుదిబ్బలుతీసి వారసత్వ పరిపాలనను అంతం చేయడానికి కృషి చేశారు. 554 రాజ్యాలను కలిపి ఆధునిక, ప్రజాస్వామిక దేశంగా మలిచారు. సార్వభౌమాధికారం ప్రజలదే అన్న సూత్రం ఆధారంగా మన భారత రాజ్యాంగం ఏర్పాటు చేయబడింది. \*

అనువాదం : హాలిక



# సర్వజన సత్తా

ఆ గ్రామాన్ని సందర్శించి ప్రజలతోవి కలిసి ఆ విషయాన్ని కొణిజర్ల మండలం ఎమ్మార్వో కృష్ణవేణి గారి దృష్టికి తీసుకువెళ్ళి తగు చర్య తీసుకొమ్మని విన్నవించగా ఆమె సానుకూలంగా స్పందించారు. మరియు తనికెల్ల గ్రామంలో నాటుసారా ముమ్మరంగా చలామణి అవుతుండడంచే సారాయి మరణాలు పెరిగిపోతున్నాయని వారి దృష్టికి వచ్చింది. ఈ మధ్యే నాటు సారాకు బలియైన కొన్ని కుటుంబాలను పరామర్శించి సారాయి జోలికి వెళ్ళొద్దని కొన్నిలింగ్ చేశారు.

**స**ర్వజన సత్తా మున్సిపాలిటీలలో పార్టీ బలోపేతంలో భాగంగా ఫిబ్రవరి 4 తేదీ నుండి 7 తేదీ వరకు రాష్ట్రంలోని మూడు ప్రాంతాలు కోస్తాంధ్రా, తెలంగాణ, రాయలసీమలలోని ఐదు మున్సిపాలిటీ కేంద్రాలలో ఐదు బృందాలుగా విడిపోయి ఈక్రింది మున్సిపాలిటీలలో కార్యక్రమాలను ప్రారంభించడం జరిగింది.

ఇదే విధంగా జిల్లాలోని పలు ప్రాంతాల నుంచి కొంతమంది విద్యార్థులను, మేధావులను, వివిధ సంఘాల నాయకులను కలిసి పార్టీలోకి ఆహ్వానించారు.

- నిజామబాద్ జిల్లా బోధన్ మున్సిపాలిటీలో శ్రీమతి వై. రమాదేవి, బాలరాజు, సాయిబాబు, - నాయకత్వం బృందం పర్యటించి ఆయా వార్డులలో ప్రజలతో ముఖాముఖి నిర్వహించి వారి ప్రధాన సమస్యలను అడిగి తెలుసుకున్నది. నాలుగు రోజులలో మూడు నాలుగు వార్డులలో ప్రజలను కలుసుకొని పార్టీ యొక్క ముఖ్య లక్ష్యాలను, బడుగు, బలహీన వర్గాల రాజకీయ ప్రాధాన్యత, అవసరతను సర్వజనసత్తా నాయకులు వివరించడం జరిగింది. మొదటి దశలో 8 మందిని సభ్యులుగా చేర్చడం జరిగింది.

- నెల్లూరు జిల్లా గూడూరు మున్సిపాలిటీ మహమ్మద్ రఫీ అహ్మద్, శ్రీకాంత్ చింతల, పి. హనుమంతరావు, అమిత్ జైన్ నాయకత్వంలో కార్యక్రమం చేపట్టడం జరిగింది. 130 మంది సాధారణ, క్రియాశీలక సభ్యులను చేర్చించి, మున్సిపాలిటీ మండల సర్వజన సత్తా కమిటీలను నియమించడం జరిగింది.

ఖమ్మం జిల్లాలోని ఖమ్మం మున్సిపాలిటీలో “సర్వజన సత్తా” రాష్ట్ర ఉపాధ్యక్షులు పి.వి. రావు, ప్రధాన కార్యదర్శి సి, వినోద్ దూదావ్, సలహాదారు అనుమోలు రాఘవయ్యలు నాలుగురోజులపాటు కార్యక్రమాన్ని నిర్వహించి ప్రజలతో ప్రత్యక్షంగా సంప్రదించి స్థానిక సమస్యలు తెలుసుకొన్నారు. అందులో భాగంగా ఒక ప్రధాన సమస్య వంటగ్యాస్ బుక్ చేయడానికి ఫోన్ చేస్తే కావాలని ఫోన్ పక్కన పెట్టి ఎంగేజ్ గా చూపిస్తున్నారనీ, సిలిండర్ డెలివరీ సమయంలో 20/- రూపాయలు అధికంగా వసూలు చేస్తున్నారని వారి దృష్టికి వచ్చింది. ఆ విషయంపై సివిల్ సపై ఆఫీసరును సంప్రదించగా మళ్ళీ అలాంటి పొరపాట్లు జరగకుండా చూస్తామని ఆఫీసరు చెప్పారు. అదే మున్సిపాలిటీలో ఒక సాంఘిక సంక్షేమ బాలికల వసతి గృహాన్ని సంప్రదించి విద్యార్థుల సమస్యలు, సౌకర్యాల గురించి అడిగి తెలుసుకున్నారు. జిల్లాలోని వైరా నియోజక వర్గం, కొణిజర్ల మండలం, తనికెల్ల గ్రామంలో కమ్యూనిటీ హాలు కోసం కేటాయించిన స్థలంలో కొన్ని దేవతా విగ్రహాలు పెట్టి ఆ స్థలాన్ని దురాక్రమణకు గురిచేస్తున్నారని వారి దృష్టికి రావడంతో వెంటనే

అనంతపురం జిల్లా గుంతకల్ మున్సిపాలిటీ కేంద్రంలో ఈడ చెన్నయ్య, ఫజల్ ఖాన్, జి. ఓబలేసు సర్వజన సత్తా జిల్లా అధ్యక్షులు, సలహాదారు ఓకార్ నాయకత్వంలో మున్సిపాలిటీలో నాలుగురోజులు విస్తృతంగా పర్యటించడం జరిగింది. పలు వార్డులలో సందర్శించి ప్రజల సమస్యలు తెలుసుకోవడం జరిగింది. పట్టణంలోని వివిధ ముస్లిం మత పెద్దలను, అంజుమన్ కమిటీ, బుడజంగాల నాయకులను, పోస్టాఫీసు ఉద్యోగులను, సిపిఐ నాయకులు జె.బి. సురేష్ తదితరులను కలిసి పార్టీలోనికి ఆహ్వానించడం జరిగింది. దళిత ముస్లిం నాయకులు మహబూబ్ పీరా, దండోరా నాయకులను కలవడం జరిగింది. రెండు 1000/- క్రియాశీలక సభ్యులను చేర్చడం జరిగింది. ఈ కార్యక్రమంలో రాంరెడ్డి నగర్ బస్తీ, బుడగ జంగాల బస్తీ, మొయినాబాద్, బెంచికొట్టాల వార్డులలో యువకులతో సమావేశమై రానున్న మున్సిపాలిటీ ఎన్నికలకు, పార్టీ అభివృద్ధికి నాయకత్వం వహించవలసినదిగా కోరడం జరిగింది.


ఈ కార్యక్రమంలో గుంతకల్ అసెంబ్లీ నియోజకవర్గ అధ్యక్షులు రామ్మోహన్, ప్రధాన కార్యదర్శి మహమ్మద్ గౌస్, పట్టణ అధ్యక్షులు ఇస్మాయిల్, మహిళాసత్తా జిల్లా అధ్యక్షులు సరస్వతి, షబానా తదితరులు పాల్గొన్నారు.

- తూర్పు గోదావరి జిల్లా సామర్లకోట మున్సిపాలిటీలో కె. సుధాకర్ బాబు, ఎమ్. బాలన్నదొర, ఆనంద్ పాల్, సత్యనారాయణ నాయకత్వంలో కార్యక్రమం చేపట్టడం జరిగింది.

- సర్వజన సత్తా మొదటి విడత మున్సిపాలిటీ పర్యటనలో భాగంగా మొత్తం 142 సాధారణ, క్రియాశీలక సభ్యులు రెండు కమిటీలు, 50 మంది యువతను సమీకరించడం జరిగింది.

# లోక్ సత్తా పార్టీ జిల్లాల సమావేశం

## కృష్ణా



**విజయవాడ :** హైకోర్టు బెంచ్ సాధన కోసం న్యాయవాదుల దీక్షకు మద్దతుగా ఈరోజు అనగా జనవరి 7వ తేదీన లోక్ సత్తా పార్టీ నాయకులు, కార్యకర్తలు రిలే నిరాహార దీక్షలో పాల్గొన్నారు. ఈ కార్యక్రమంలో అర్చన్ జిల్లా ఉపాధ్యక్షురాలు యం. జ్ఞానాంబ (అడ్వకేట్), అర్చన్ జిల్లా కార్యదర్శి యం.ఎ.బేగ్, బండారు పూర్ణచంద్రరావు, జిల్లా అధికార ప్రతినిధి కె.వి.పి. బసవేశ్వర్ రావు, కార్యాలయ కార్యదర్శి బోజ్జల సత్యనారాయణరావు, యువసత్తా జిల్లా కార్యదర్శి గడ్డం శివకుమార్, మహిళాసత్తా ఉపాధ్యక్షురాలు పి. సరళకుమారి, జిల్లా లీగల్ సెల్ పి. వెంకటేశ్వర్ రావు (అడ్వకేట్) తదితరులు పాల్గొన్నారు.



**పెరుగుతున్న ధరలను నియంత్రించాలి**  
**లక్ష్మీపేట :** పెరుగుతున్న నిత్యావసర సరుకుల ధరలను నియంత్రించాలని ప్రభుత్వాన్ని కోరుతూ ప్రజాసంఘాల ఆధ్వర్యంలో ఎంజికోడ్డు సబ్ కలెక్టర్ కార్యాలయం ఎదుట జనవరి 8న ధర్నా నిర్వహించారు. అనంతరం అధికారులకు వినతిపత్రం అందజేశారు. కార్యక్రమంలో లోక్ సత్తా పార్టీ నగర

కమిటీ కృష్ణా జిల్లా సీనియర్ సిటిజన్ సస వెల్ఫేర్ అసోసియేషన్, కన్నామర్ అసిస్టెంట్ సొసైటీ ఆధ్వర్యంలో జరిగింది. ఈ కార్యక్రమంలో విజయవాడ ఛాంబర్ ఆఫ్ కామర్స్ అధ్యక్షులు గడ్డం సుబ్బారావు, పిఆర్పి నాయకులు షేక్ బాజీ, లోక్ సత్తా పార్టీ నాయకులు కెవిపి బసవేశ్వర్ రావు, వి. రాజమణి, బి. సత్యనారాయణ, హరీష్ సీనియర్ సిటిజన్స్ అసోసియేషన్ కార్యదర్శి, ఎం. లక్ష్మీనారాయణ తదితరులు నాయకత్వం వహించారు.

## కర్నూలు



**దరఖాస్తులకు టోకెన్ స్లిప్లు ఇవ్వాలి**  
**పత్తికొండ :** వివిధ ప్రభుత్వ కార్యాలయాలకు ఏదైన అనుమతి, పథకాల లబ్ధికోసం దరఖాస్తు చేసుకున్న వారందరికి టోకెన్ స్లిప్లను కార్యాలయాల అధిపతులు అందజేయాలని లోక్ సత్తా పార్టీ నియోజకవర్గ ఇంచార్జి కె. ఆనందాచారి డిమాండ్ చేశారు. ఇలా చేస్తే దరఖాస్తులు బుట్టడాఖలు కాకుండా ఉంటాయన్నారు. ప్రభుత్వ సిబ్బందికి సైతం జవాబుదారి ఉంటుందని ఆయన అన్నారు.

ప్రభుత్వ సిబ్బంది చట్టబద్ధంగా వ్యవహరించనప్పుడు పేదలకు, న్యాయం జరుగుతుందన్నారు. ఈ సమావేశంలో నాయకులు మాధవరెడ్డి, నాగభూషణం, ప్రసా, మహమ్మద్, రంగయ్య, పీఠ్ మోహిద్దీన్, శేఖర్, సుధాకర్ తదితరులు పాల్గొన్నారు.

## 25న ఇళ్ల స్థలాల ఆక్రమణ

**దేవనకొండ :** మండల కేంద్రమైన దేవనకొండలో ఐదేళ్ల క్రితం పేదలకు పంపిణీ చేసిన ఇళ్ల స్థలాల పట్టాలకు స్థలాలు కేటాయించాలని లోక్ సత్తా రాష్ట్ర కార్యదర్శి ఓంకార్, ఆలూరు, పత్తికొండ నియోజకవర్గాల పార్టీ ఇంచార్జిలు ప్రవీణ్ కుమార్, ఆనందాచారి తదితరులు రెవిన్యూ అధికారులను డిమాండ్ చేశారు. ఈ మేరకు వారు స్థాని తహశీల్దారు సూపరింటెండెంట్ కు వినతిపత్రాన్ని అందజేశారు.




# నెల్లూరు



## ఘనంగా ముగ్గుల పోటీలు

**స్టోన్ హాస్ పేట :** లోక్ సత్తా పార్టీ ఆధ్వర్యంలో నిర్వహించిన రంగవల్లుల పోటీలు కోలాహలభిత వాతావరణంలో జనవరి 9న నగరంలోని నవాబుపుట రామకృష్ణనగర్ సాయిబాబా గుడిపక్కన నిర్వహించారు.

ఈ సందర్భంగా లోక్ సత్తా పార్టీ అధికార ప్రతినిధి కొప్పోలు రామారావు మాట్లాడుతూ మహిళలకు కళలు, సాంస్కృతిక పోటీలు నిర్వహించి వారిలోని సృజనాత్మకతను వెలికి తీసే ప్రయత్నం చేస్తున్నామన్నారు. ఈ కార్యక్రమంలో నగర అధ్యక్షుడు ఎం.కె. రెడ్డి, బాబురావు, జి. ప్రభాకర్, టి. గిరిజావతి, అరుంధతి పాల్గొన్నారు.



## రైతన్నలు ఏకం కావాలి

**వింజమూరు :** రాష్ట్రంలోని రైతులందరూ రాజకీయాలకతీతంగా ఏకంగా కావాలని లోక్ సత్తా నెల్లూరు పార్లమెంటరీ ఇంఛార్జి వేమూరి భాస్కర్ రావు పిలుపునిచ్చారు. గోనుగుంట రామయ్య కళ్యాణ మండపంలో జరిగిన రైతుల అవగాహన సదస్సుకు ఆయన ముఖ్య అతిథిగా మాట్లాడుతూ వ్యక్తిగతంగా రైతు తన ఆవేదనను వ్యక్తం చేసినా ప్రయోజనముండదన్నారు. ప్రభుత్వ ఉద్యోగుల మాదిరి రైతులు ఏకం కాకపోతే సమస్యలు పరిష్కారం కావన్నారు. అనైక్యతే రైతుల పాలిట శాపంగా మారిందన్నారు. గ్రామాల్లో రైతులందరూ కలిసి రైతువేదిక ఏర్పాటు చేసుకొని పోరుబాటకు సిద్ధం కావాలని తెలిపారు. ఈ కార్యక్రమంలో జిల్లా అధ్యక్షులు సద్రా శ్రీధర్, ఉదయగిరి నియోజకవర్గ ఇంచార్జి

కె. అంకయ్యచౌదరి, జిల్లా ఉపాధ్యక్షులు రసూల్, కార్యదర్శి షేక్ ఇస్మాయిల్, కోశాధికారి మహేష్, రైతులు, కార్యకర్తలు పాల్గొన్నారు.



## వేద విద్యార్థులకు నోటు పుస్తకాలు పంపిణీ :

**గూడూరు :** రిపబ్లిక్ డే సందర్భంగా లోక్ సత్తా ఆధ్వర్యంలో ఎస్.సి,ఎస్.టి,బి.సి హాస్టల్ విద్యార్థినిలకు తిరుపతి లోక్ సభ ఇన్ ఛార్జి జువ్వికుంట వెంకటేశ్వర్లు గారి సహకారంతో గూడూరు పట్టణ లోక్ సత్తా పార్టీ నాయకులు బి.సి బాలికల వసతి గృహమునందు ఏర్పాటు చేసిన సేవాకార్యక్రమంలో నోటుపుస్తకాలు, బిస్కెట్ ప్యాకెట్లు పంపిణీ చేయడం జరిగింది. ఈ కార్యక్రమంలో గూడూరు నియోజకవర్గ కన్వీనర్ కె.వి.కృష్ణయ్య, పట్టణ కన్వీనర్ టి.ఇశ్రాయేల్ కుమార్, మండల కన్వీనర్ ఎల్.కృష్ణారెడ్డి, పట్టణ యువసత్తా కన్వీనర్ ఎస్.కె.షబ్దీర్, పట్టణ నాయకులు ఎస్.శేఖరాచారి, యేసుదాసు, జి.తిరుపతి, యు.ప్రసాద్, హరనాథ్ రెడ్డి, మున్నా, మహమ్మద్, రవీంద్ర, శ్రీనివాసరావు, భార్గవ్ నాథ్ తదితరులు పాల్గొన్నారు.

# ఖమ్మం

## నాయకుల స్వార్థానికి యువత బలి : యువసత్తా

**పాల్వంచ:** రాజకీయ నాయకుల స్వార్థానికి యువత బలి కావడని యువసత్తా రాష్ట్ర ప్రధాన కార్యదర్శి కుడికాల ఆంజనేయులు కోరారు. ఈ మేరకు పాల్వంచలో యువజన దినోత్సవాన్ని నిర్వహించారు. కార్యక్రమంలో పగిళ్ళ వెంకటేశ్వర్లు, కొండలరావు, కిశోర్, భరత్, రవితేజ, అఖిల్ తదితరులు పాల్గొన్నారు.

## అవినీతి పై యువత పోరాడాలి :

దేశ జనాభాలో 73 కోట్లమంది యువత ఉన్నారని, వారు అవినీతి పై పోరాటం చేయాలని యువసత్తా ప్రధాన కార్యదర్శి ఆంజనేయులు అన్నారు. ఉపన్యాసాలతో యువతను పెదదోప పట్టిస్తున్న రాజకీయాలకు స్వస్తి చెప్పాలని కోరారు. కార్యక్రమంలో నాయకులు పగిళ్ళ వెంకటేశ్వర్లు, కొండలరావు, వీరన్న, ఎం.డి.అష్టల్, గౌతమ్, క్రాంతి, నాగతేజ ఉన్నారు.

**కాలువ్య రహిత పట్టణంగా తీర్చిదిద్దాలి :**

కాలువ్య రహిత పట్టణంగా పాల్పంచను తీర్చిదిద్దాలని, ప్లాస్టిక్ క్యారీ బ్యాగులపై పూర్తిస్థాయి నిషేధం విధించడంతో పాటు పటిష్టమైన చర్యలు చేపట్టాలని యువసత్తా నాయకులు కోరారు. కార్యక్రమంలో పగిళ్ళ వెంకటేశ్వర్లు, మారుతీరామ్ చారిటబుల్ సొసైటీ సభ్యులు విజయభాస్కర్, సుమన్ పాల్గొన్నారు.

**తూతూ మంత్రంగా రచ్చబండ : యువసత్తా**

కొత్తగూడెం : ప్రజాసమస్యల పరిష్కారానికి ప్రభుత్వం చేపట్టిన రచ్చబండ కార్యక్రమాన్ని అధికారులు తూతూ మంత్రంగా నిర్వహిస్తున్నారని యువసత్తా నాయకులు కె.ఆంజనేయులు, పి.వెంకటేశ్వర్లు ఆరోపించారు. రచ్చబండ కార్యక్రమం మొక్కుబడిగా నిర్వహించడం వల్ల ప్రజాసమస్యలు పరిష్కారం కావడం లేదన్నారు. ఈ కార్యక్రమం ప్రజలకు, అధికారులకు గుదిబండగా మారందని పేర్కొన్నారు. కార్యక్రమంలో అవినాష్, రామ్మూర్తి, అజీంపాషా, ఫరీద్, అస్లాం, రమణారెడ్డి పాల్గొన్నారు.

**విజయనగరం**

**సిద్ధాంతాలు లేని పార్టీలను వ్యతిరేకించాలి:**

విజయనగరం: ఉత్తరాంధ్రా నియోజక పార్టీ ప్రతినిధుల సమావేశాన్ని లోక్ సత్తా కార్యాలయంలో నిర్వహించారు. కార్యనిర్వాహక అధ్యక్షుడు వర్మ పాల్గొని ప్రసంగించారు. సిద్ధాంతాలు, విధానాలు లేని పార్టీలు రాష్ట్రాన్ని నాశనం చేస్తున్నాయని, వీరి పరిపాలన అస్తవ్యస్తంగా తయారైందన్నారు. ప్రతిపక్షంగా ఉన్న పార్టీ ప్రజా పోరాటం సక్రమంగా నిర్వహించలేకపోతోందని అన్నారు. కార్యక్రమంలో భీశెట్టి బాబ్జీ, విశాఖ లోక్ సత్తా అధ్యక్షుడు కె.వి.సురేష్, శ్రీకాకుళం జిల్లా లోక్ సత్తా అధ్యక్షుడు విష్ణుమూర్తి తదితరులు పాల్గొన్నారు.

**యువసత్తా నిరసనపై ఆర్ అండ్ బీ స్పందన :**

మయూరికూడలి నుంచి ఎత్తు బ్రిడ్జి వరకు గల రోడ్లతో పాటు పలు రహదారులు గోతులతో అధ్యాన్నంగా ఉన్నాయని, వెంటనే బాగుచేయాలని లోక్ సత్తా, యువసత్తా చేపట్టిన నిరసనకు ఆర్ అండ్ బీ అధికారులు స్పందించారని యువసత్తా జిల్లా అధ్యక్ష కార్యదర్శులు పి.వి.రమణ, కె.దయానంద్ తెలిపారు.

**యువసత్తా ఆధ్వర్యంలో ఇంచార్జి కమిషనర్ కు వినతి :**

పట్టణంలోని జొన్నగుడ్డి ప్రాంతంలో మరుగుదొడ్డి నిర్మించాలంటూ కోరుతూ ఆప్రాంత మహిళలు యువసత్తా ఆధ్వర్యంలో పురపాలక ఇంచార్జి కమిషనర్ పి.ప్రశాంతిని కలసి వినతిపత్రం అందజేశారు. ఈ కార్యక్రమంలో యువసత్తా అధ్యక్ష కార్యదర్శులు పి.వి.రమణ, కె.దయానంద్, మహిళలు పాల్గొన్నారు.

**ఇతర రాష్ట్రాల నయం : భీశెట్టి**

గుజరాత్ ముఖ్యమంత్రి నరేంద్రమోడీని చూసి మన రాష్ట్ర నాయకులు సిగ్గుపడాలని లోక్ సత్తా పార్టీ రాష్ట్ర ఉపాధ్యక్షుడు భీశెట్టి

బాబ్జీ అన్నారు. దేశంలో ఎక్కడ లేని విధంగా 52 లక్షల మందికి ఉద్యోగ అవకాశాలు కల్పించేందుకు మోడీ హామీ ఇవ్వడం గొప్ప పరిణామమని కొనియాడారు. గుజరాత్ రాష్ట్రాన్ని చూసి పరిణితి చెంది, మన నాయకులు రాష్ట్రాన్ని అభివృద్ధి వైపు నడపాలని బాబ్జీ కోరారు.



మున్సిపల్ సమస్యలపై జే.సి.అరుణ్ కుమార్ తో చర్చిస్తున్న లోక్ సత్తా నాయకులు

**ప్రజా సమస్యలపై లోక్ సత్తా పోరాటం : భీశెట్టి**

ప్రజాసమస్యలపై లోక్ సత్తా పోరాటాలు చేస్తుందని పార్టీ జిల్లా అధ్యక్షుడు బాబ్జీ అన్నారు. పట్టణంలోని జగదాంబనగర్ లో నివసిస్తున్న ప్రజలతో స్థానిక సమస్యలు అడిగి తెలుసుకున్నారు. సరైన రోడ్లు లేవని, పారిశుధ్యం అస్తవ్యస్తంగా ఉందని, మున్సిపల్ అధికారులు, కౌన్సిలర్లు పట్టించుకోవడం లేదని ప్రజలు తెలిపారన్నారు. ఈ కార్యక్రమంలో నాయకులు పి.వి.రమణ, కె.దయానంద్, బొద్దాన గంగులు, తాడేలు వెంకట్రావు యాదవ్, ఎం.సుభద్రాదేవి, డా॥ ఎ. రామచంద్రరావు, చింతలపూడి అప్పలరాజు తదితరులు పాల్గొన్నారు.

**శ్రీకాకుళం**

**ఐక్యంగా ఉంటే సమస్యల పరిష్కారం**

సంతకవిటి: రైతులంతా ఐక్యంగా ఉంటే సమస్యలు పరిష్కారమవుతాయని యువసత్తా జోనల్ కోఆర్డినేటర్ పంచాది రాంబాబు పిలుపునిచ్చారు. రైతు ఐక్యతా యాత్రలో భాగంగా మండలంలో వాల్తేరు, సిరిపురం, కావలి, అప్పలఅగ్రహారం, తదితర గ్రామాల్లో రాజకీయాలకు అతీతంగా రైతులను ఏకం చేసి రైతుల సమస్యల పరిష్కారానికి శ్రీకారం చుట్టామన్నారు. ఈ కార్యక్రమంలో వెంకట్, రమణ, ఆదినారాయణ, నగేష్ తదితరులు ఉన్నారు.

**ఉపాధిహామీని వ్యవసాయానికి అనుసంధానం చేయాలి:**

వాండ్రంగి: ఉపాధిహామీ పథకాన్ని వ్యవసాయ రంగానికి అనుసంధానం చేయాలని యువసత్తా నాయకులు పంచాది రాంబాబు ప్రభుత్వాన్ని డిమాండ్ చేశారు. మర్రి వలస, జి.సిగడాం, సంతపురిటి, వాండ్రంగి గ్రామాల్లో పర్యటించి స్వతంత్ర రైతు సంఘాలను ఏర్పాటు చేశారు. ఈ కార్యక్రమంలో వెంకట్, ఆదినారాయణ, జగత్ రాం, మహేష్, రమణ తదితరులు పాల్గొన్నారు.



జనవరి 30న యూత్ ఫర్ బెటర్ ఇండియా ఆధ్వర్యంలో హైదరాబాద్ నెక్లెస్ రోడ్ లో “ఇండియా ఎగెనెస్ట్ కరప్షన్” ర్యాలీలో పాల్గొన్న డా॥ జయప్రకాష్ నారాయణ్, జె. యం. లింగ్గో, రాజమౌళి



**ఫిబ్రవరి 3 నుండి 6 వరకు వరంగల్ జిల్లా ఖాజీపేటలో జరిగిన యువ నాయకత్వ శిక్షణా శిబిరంలో పాల్గొన్న ప్రతినిధులు**



To,

**Book-Post**  
PRINTED MATTER

If not delivered please return to:

**Lok Satta Times**

H.No. 5-10-180/A&A1,  
Band Lanes, Hill Fort Road,  
Hyderabad- 500 004.